

# MORTALA KISO



Larry KENT

*Bill Maguire*

Ica tradukuro  
Creative Commons 2020 by Brian E. Drake  
Attribution-NonCommercial-ShareAlike 4.0 Unported  
International

The Oxford Rationalist  
56 Albany Street  
Oxford, NY 13830 USA  
(607) 843-2636  
[brian.eric.drake@gmail.com](mailto:brian.eric.drake@gmail.com)

# **Mortala kiso**

MISTERIO DI LARRY KENT

TRADUKITA DA BRIAN E. DRAKE



## 1 ...vicio en granda tualetto...

Me ekiris mea automobilo avan la domego di Jonny Floro, domeno en Connecticut qua valoras adminime un quarimo di milion dolari. Ta quarimo di milion esis nur parto dil vasta sumo tiritita ek la poshi di dupi qui subsidias la chera gusto di Jonny Floro. Se on konocas la nomo Al Capone, probable on anke konocas la nomo Jonny Floro.

La domego de du etaji es situita for la voyo. Dum nokti kande la vento suflas de ul direciono, on audas la grondo dil Atlantika oceano batanta an la roki e plajo di Connecticut. Tanokte la vento ya suflis del justa direciono kande me veturiris de New-York-urbo, ma hike la sono dil ondi esis

dronita da muziko e ridado. La fenestri lumizita, l'automobili garita, la diversa bruisci del internajo, montris a me ke partio eventas, e to igis me esar plu kurioza, pro quo Floro invitabis me? Per telefono Jonny Floro dicabis, ke lu deziras me venar pri tre grav afero, e demandabis, tre jentile, ke me bonvole veturirez adche lu. Lo facinis me, pro ke Jonny Floro ne kustumale demandas irgo. To quon lu volas, lu imperas. Se l'impero ne es satisfacata, la kustumo di Floro esas sendar shok-trupi de un til dek-e-du kerli.

Me marchis vers la perono, mea shui krokis la stoneti dil veturvoyo. Subite esis plusa krokado, e kerlo tam granda kam stablo-pordo stacis avan me. La nokto esis lunlumizita, e me povis vidar mem la mikra razil-cikatri sur lua vizajo.

'Saluto, Borel,' me dicis. 'Tua patrono invitis me.'

'Ton me savas,' Borel dicis.

Lu amuzante parolas. Lu tordas l'una latero dil supra labio ed ekpresas la vorti.

Me dicis, 'Pro ke me es gasto, tu forsan ne refuzos movar tua cent e duadek kilogrami ek mea voyo.'

‘Me volas havar tua metalajo,’ Borel grunis. ‘Ni havas regulo. Nulu venas a sioro Floro dum portar armo.’

‘Jonny Floro invitis me,’ me dicis. ‘Ne mencionis, ke me cedez mea pistolo.’

‘Es regulo,’ Borel dicis. Nepacienteso igis lua voco stridar. ‘Sioro Floro pagas me por certigar ke on atencez la reguli.’

‘Ma Floro ne pagas *me*,’ me dicis. ‘Me es libera agento.’

‘Tu ne eniros ilua domo portante armo,’ Borel insistis.

Me levis la shultri. ‘Se es tale, es tale. Reguli es reguli.’

‘Me joyas ke tu komprenas,’ Borel dicis.

‘Me es komprenema persono.’

La boko di Borel movis per un milimetro. Segun Borel, to es rideto amikal.

‘Es bonega, Kent. Sioro Floro prizas komprenemi. Anke ni omna.’

‘Ya es bonega,’ me dicis. ‘Plu tarde, kande Floro questionos tu, ka me ja venis, dicez ad il, ke me komprenas lua sentimento pri pafili. Dicez ad il ke, segun me, me tote ne offensesas.’

‘Quon tu dicas?’ Borel questionis, lua stupida vizajo mem plu stupida.

‘Me dicas, ke es bonega, segun me. Se Floro ne volas ke irgu enirez portante

kanono, sat bone. Es lua domo. Me komprenas. Ni omna havas nia reguleti, Borel. Un de le mea es nultempe cedar pafilo a kerlo qua forsan uzos ol por perforar me. Do dicez a Floro, ke se lu ankore volas kunparolar me, lu venez a mea kontoro morgo.'

'Il dicis, ke il volas kunparolar tu canokte,' sisis Borel.

'Ton me savas,' me dicis. 'E me esis kurioza pro quo, ma cakaze...'

Nova sono simila a rukto venis de Borel, qua esis dum instanto senparola. Lua emoci esis klare grabita en la vizajo, tamen. Lu regardis me quale hungreganto regardas granda, saporoza bonbono.

'Dicez a lu, ke me tre regretas ne kunparolar lu,' me dicis. 'Sorgez tu, Borel. Tu devas metar vestono, la nokti koldeskas casezone. Salutez Floro por me.'

Me fortunis me e marcheskis a mea automobilo. Nur mea shui krokis la stoneti. Ma subite venis gruno animalatra de Borel e la bruiso di skrapita e jetita stoneti kande lu rapide moveskis.

Me kontis tri kroki, instantale tordis me adlatere ma extensis mea dextra pedo. Sentante la tusho di lua gambo sur mea gambo, me pedfrapis. Lu grunis e flugis tra



la aero, kapavane shokis la stoneti. Me quik saltis adsur lu, dufoye frapis per judo-stroki. Mea frapi sur la dika nuko pulsus lua nazo plu profunde aden la stoneti. Lu unfoye trepidis, e jacis senmove. Me bruske rulis lu adsur lua dorso e prenis militala .45-pistolo ek lua shultro-pistoluyo.

Me shovis la .45 aden mea vestono-posho ed eniris la domo. L'antiqua kanapeo en l'eleganta foyero forsan olime subtenabis la pezo di Louis XIV. Nun ol subtenis kurvoza blondino mi-voye ek elua robo e griza kerlo en granda tualetto. Me rikonocis ta kerlo: la judiciisto Henry P. Hamlin, eloquento diskursanto ye festini urbal. Tainstante lu ebrie dicis al blondino quante male la spozino komprenas lu. La blondino esis ye un pazo de tota ebrioso. Elua okuli esis klozita, ed el sencese murmuris, 'Me prizas tua stilo, karo...'

Me olimo vidabis la judiciisto Hamlin en polic-festino por honorizar kapitano retretanta. La judiciisto parolabis longa diskurso pri honesteso, yusteso ed honoro. Me preterpasis la distingata championo di yusteso e trovis me en altra chambro ube du pari probis la mobli. L'una kerlo esis un del advokati qui sempre salvas Floro de desfacilaji, l'altra esis nekonocata da me. La

mulieri esis sama sorto de bonbono kam la blondino en la foyero.

La sequanta chambro esis la partio-chambro, plenigita per le gaya. La partio-yunini esis plu nombroza kam la gastuli. La yunini havis multa traiti komuna—li esis belega e bone formacita, li savis quale kompletzar a viri, e li konseque esis boneg aktorini—eli advere semblis juar su. Pri to me plu bone komprenis—plu kam un partio-yunino informabis me quante multe el odias la viri ye tala partii.

La gasto-nomi esis tre interesiva. Me vidis Frank Archer, del ofico dil Distrikt-advokato. Lu vidis me tra sua wiskio-nebulo, glutegis, sisis brunino e desapariss. Komonala konsilero vidis me jus ante ke me vidis lu e me spektis lua rikonoceble grosa sedo rapide ekirar.

Jonny Floro avide konversis kun grupo de eminentuli nekonocata da me. Li forsan esis senatani statal o nacional, o kongresani—li forsan esis irgo od irgu—ma pro ke li asistas tala partio, li certe facas nulo bona. Li certe kompletas trompigar ulu ed augmentar lia propra bank-konti.

Floro vidis me e ridetis. Lu havis la rideto di ulu false entuziasmema, granda flagro di blanka denti qua igas nulsavanti supozar ke

Floro es un de la maxim jentila, maxim sincera homi en la mondo. Lu dicis ulo al grupeto ed iris de li. Lu extensis manuo a me e me prenis la pafilo di Borel ek mea posho.

Floro quik haltis senmove, anke lua diversa simiegi strategiale postenizita tra la chambro. Manui esis pozita aden vestoni. Me transdonis la pafilo di Borel a Floro e vakua manui retrovenis ek la vestoni.

‘Ico es la pafilo di George Borel,’ Floro dicis a me.

‘Yes. Me prenis ol de lu, pro ke me timis ke lu perdus sua kapo e sendus kuglo tra me.’

Floro levis la pafilo e ridetachis. Lu esis bela viro havanta dina ed obskura vizajo e tre brilant okuli. Lua granda tualetto perfekte fitis lu.

‘Borel tre afecionas sua pafilo,’ Floro dicis. ‘Prenar ol ne es facil.’

‘Esis neposibla agar altramaniere. Lu insistis, ke me donez a lu *mea* pafilo.’

‘E vu refuzis,’ Floro nenecese dicis.

Me afirmis per kapsigno.

L’eminenta gastuli e mem uli de la yunini nun regardis ni, tre interesata. Lia regardi subite turnesis vers la pordo, tamen, kande

Borel emisis furioza mujo qua tremigis la luxoza lustri.

Borel stacis dum instanto, la pedi larje pozita, l'okuli sovaja. La stoneti dil veturvoyo skrachabis profunda sulki aden lua vizajo, ed il aspektis koshmaratre. Lua mujo venis pro ke lu vidas me. Lu nun venis vers me, la longa brakii ocilis, lu facis leda bruisi en sua bov-pektoro. Me fermigis mea posturo ed expektis lua asalto, ma tro bone savis, ke me ofros tre mala imituro di kozo nemovebla. Esis Floro qua salvis la saneso di mea kosti per pazar adavan me ed extensar manuo tenante la pafilo di Borel.

Borel haltis quale se lu kolizionis kun muro nevidebla.

'Ka tu serchas ico?' Floro agreable questionis, e plu alte levis la .45.

Borel afirmis per kapsigno e stacis stupide palpebragante. Floro jetis la pafilo a lu, e Borel kaptis ol per amba manui quale tre nervoza puero.

'Tu supozeble esas mea korpo-gardisto. Me expektas ke tu esez plu sorgema pri la maxim importanta utensilo di tua mestiero. Sioro Kent trovis ol e donis ol a me por retrodonar a tu. Nun irez a tua posteno.'

Borel glutegis, konsentis per kapsigno, sendis a me ocidema regardeto, turnis su e livis la chambro.

Parolante ad omnu, Floro dicis, ‘Esis poka deskonkordo, gesiori. Me exkuzas me e demandas, ke tu bonvole obliviez ol.’

Ulu ekswichabis la muziko. Nun ol lautege rikomencis e le gaya rikomencis l’ebriesko-laboro. Floro ofris plusa rideto.

‘Me ne rimemoris, ke George Borel esis antee tante iracoza. Vu grande riskis vu, Kent.’

‘Me supozis, ke ol tale eventus. Vu havas ul eminentuli hiki, *sioro* Floro.’

Lua okuli streteskis pro mea emfazo di ta vorto: mea maniero savigar da lu, ke esas mult altra tituli quin me povus ofrar. Ma lua rideto itere flagris ed il esis tam charmanta kam sempre.

‘Me invitas omna sorti a mea partieti,’ lu dicis. Lu pauzis. ‘Mem privata detektivi.’

‘Me tote ne komprenis, ke me invitesas a partio,’ me dicis. ‘Vu mencionis grav afero.’

‘Tro vere. Me deziras diskutar tre urjanta afero kun tu.’

‘Quo es?’

Tainstante un de la simiegi di Floro tuisis por interruptar ni. Granda homo havanta vizajo simila a pasto-bulo. Me konocis lu

tam bone kam adminime la duimo dil altra servistachi. Lu nomesas Sam Duff. Lu bruske kapsignis a me e turnis su a Floro.

‘Quo esas?’ Floro demandis.

‘Telefon-advoko, de Philadelphia,’ Duff dicis.

Floro respondis per afirmanta kapsigno. A me lu dicis, ‘Me expektis olta dum la tota vespero. Me esos okupata dum adminime mi-horo. Dume, esez quaze che vu. Drinkez. Me supozas, ke vu trovos voluntanta kompananti feminina.’

Me sniflis quale se l’ideo malodoras. ‘Me preferus libera aero.’

‘Segun vua volo,’ Floro dicis, ed indikis la pord-fenestro. ‘Explorez mea gardeno.’

‘Me facos lo.’

Floro havas gardeno plena de marmora statui. Li omna esas di homini e nula de li weras vesti. Me acendis sigareto e suflis fumo vers la steli. Me audis plaudo. Me regardis tadirecione e vidis alta hego. Voyeto ek petro-plaki duktis tra aperturo en la hego. Me marchis alonge ta voyeto, mea pezo sur la taloni por facar nula bruiso.

Trapasante la hego me vidis balno-baseno. En la brilanta lunlumo me vidis homino klimar ek l’aquo. El stacis dum instanto, sukusis sua longa humida hararo.

El havis formo qua shamigis la marmora statui. Me tre interesate spektis dum ke el marchis alonge la bordo dil baseno e klimis skalo al plunjo-planko. El equilibrigis su ye l'extremajo dil planko e me deziris aplaudar. El saltetis unfoye, dufoye, pose lansis su adsupre ed adavane. El facis perfekta plunjo e nete perforis l'aquo.

Me avaniris adsur herboza gazono dum ke el plaudante natis retroe ed avane en l'aquo. Me vidis amaso de vesti sur la herbi. Esis konvenanta benko, do me sideskis. Me faligis mea sigareto adsur la herbi ed aplastis ol.

El ekiris l'aquo. El zumis nelauta kansono dum marchar vers la gazono. El inklinis su, prenis toalo e sikigis su, facis delicoza bruisseti. Me laxigis me e kontente spektis. Kande el vestizabis su, me acendis l'acendilo e tushis sigareto per ol.

Sequantistante me esis frapita en la vizajo per humida toalo. Ol dolorigis me, e me preske brulis mea nazo per la sigareto. Pos to el klamante reprochis me. Me permis el nomar me ico ed ito. Kande el cesis, me dicitis, 'Me ne exkuzos me. Me prizis to quon me vidis e, segun okaziono, me itere sidus hike ed itere spektus.'

El kelkete avancis. Me plugrandigis la flamo dil acendilo por ke el videz mea vizajo, e samtempe regardis la elua. Elua vizajo egalas elua korpo, do esis preske perfekta.

‘Me...me supozis, ke tu es altru,’ el dicis nur minime exkuzante.

‘Nun,’ me dicis, ‘me ne deziras esar altru.’

‘Tu ne esis interne kun l’altri.’

‘Ka tu?’

‘Me deziras sigareto.’

Me pozis du nova sigareti aden mea boko, acendis li, transdonis un de li ad el. Ni kunsideskis sur la benko.

‘Quante longe tu spektis?’ el questionis.

‘De pos l’ultima plunjo,’ me dicis. ‘Me stacis en la gardeno kande me audis tu plaudar.’

El profunde inhalis sigaret-fumo. ‘Nu, tu es sobra,’ el tandem dicis. ‘To es bona. Pos ke me jetis la toalo, me preparis pedfrapar.’

‘Por protektar tua honoro?’

‘Lo es meskin insulto.’

‘Lo esis questiono.’

El itere sugis la sigareto e ekspulis la fumo per leda sono.



‘Se ol esus insulto,’ el dicis, ‘me supozas, ke me meritas ol. On ne venas a tala partii sen ke on *expektas* ul eventi.’

‘Quale tu invitesis?’

‘Amikino aranjis omno. Ho, me ne sugestas ke me ne komprenis to quo eventos. Me savis ke ol esos baroka partio, ma la pago es cent dolari ed irgo plusa quon on povas ganar. Esante kuafisto gananta sisadek dolari omnasemane, cent dolari bele sonas.’

‘Pro quo tu ne es interne?’

‘Me ne rieniros,’ el dicis. ‘Me ne volas cent dolari tam multe kam me supozis.’ El forjetis la sigareto. Ol sisis frapante l’aquo. El dicis, ‘Tu ne mustas kredar irgo quon me dicas.’

‘Pro quo ne?’ me dicis. ‘Tu ganus nulo per mentiar. Tu mem ne konocas me.’

‘Ne ja.’

‘Larry Kent,’ me dicis.

‘Me nomesas Diana Marsh.’

El ofris un manuo e me presis ol, kelke plu longe kam necese ante faligar ol aden elua gremio.

‘Tu ne es un de li,’ el dicis.

‘Me povus esar,’ me replikis. ‘Me povus esar deshonesto policisto, o politikisto, od oficisto.’

‘Tu ne tale parolus se tu esus,’ el dicis.  
‘Omnakaze, me savas ke tu ne esas.’

‘Ne judikez homi pos du minuti,’ me dicis. ‘Precipue kerli qui sidas en ombri e spektas dum ke tu natas sen la jeno di malyoto.’

‘Do me es certa, ke tu ne es un de li. Tu spektis me, ma nur kelka minuti pos ke me saveskis lo, ni sidas e kunparolas quale ancien amiki.’

Me dicis, ‘Me parius ke me vidis plu multo di tu kam irg ancien amiki.’

‘Tu es justa.’

Me ridetis. ‘Oportas exkuzar me pro spektir.’

‘Exkuzo aceptata.’

Me acendis plusa sigareto por el ed el profunde inhalis. La cintilo kreskis. El eksuflis la fumo.

‘Me ne blamas li,’ el dicis. ‘La yunini, me volas dicar. Kompreneble on prenas to ganebla, quale eli facas, kande la viri es tala quala ili. Ma me...nu, me ne volas semblar pruda.’

‘Ne explikez,’ me dicis. ‘Tu venis, ne prizis to quon tu vidis, do tu plunjis aden la baseno por laxeskar. Ka me es justa?’

‘Justa.’

‘Do, sat parolata.’

El regardis la brilanta pinto dil sigareto. El dicis, ‘Nenecesa dicar to quon tu facas hike.’

‘Lo signifikas: tu deziras saveskar.’

‘Juste,’ el senshame dicis. ‘Me ne konsideras me kom bona judikisto pri karaktero—me es tro ofte nejusta—ma tu evidente ne fitas kun ta kerli. Ma tu ne semblas esar viro qua disipas tempo, do me certas, ke tu venas pro bona kauzo.’

‘Jonny Floro dicis, ke es bona kauzo.’

‘Do tu venis por vizitar Jonny Floro, ne por la partio?’

‘Juste.’ Me pauszis por acendar sigareto del pinto di lo lasta. ‘Me opinionas, ke Floro volas me vendar ulo a lu.’

‘Tu ne aspektas quale vendisto.’

‘Tre bona vendisto,’ me replikis, ‘savas l’avantajo *ne* aspektar quale vendisto.’

‘Tu ne revelus tante importanta taktiko se tu esus vendisto,’ el dicis.

‘Nun tu komencas impresar me per tua mento.’

El ridetis pro l’obliqua laudo di elua formo, itere sugis la sigareto e forjetis ol per fingro-frapeto. Siso indikis a me ke ol flotacas kun l’altra en l’aquo.

‘Do tu ne es vendisto,’ el dicis.

‘Me ne es vendisto.’

‘Se tu vere parolos,’ el dicis, ‘me balde o tarde deskovros tua mestiero per eliminar-procedo.’

‘Me ne deziras tale jenar tu, Diana. Me es privata detektivo.’

‘Nu,’ el dicis. ‘Nu.’

‘Quon to signifikas?’

‘Nulo, sioro...’

‘Larry,’ me interruptis.

‘Nu,’ el dicis pos pauzo. ‘Sioro Jonny Floro invitas privata detektivo vizitar.’

El retroe inklinis su e regardis la cielo. ‘Me audis multo pri Jonny Floro. Me supozas, ke irgu lektanta la jurnali e spektanta la televiziono audas multo. Lu es multa kozi e la plumulto de li es venenoza. Me ne komprenas pro quo lu volas ke honesta privata detektivo vizitez pri afero, precipue dum partio por ti qui helpas lu esar imuna del autoritatozi.’

‘Esas exakte to,’ me dicis, ‘quo kuras tra *mea* mento.’

‘Lu forsan havas tasko por tu.’

‘La preco mustas esar grandega.’

Esis pauzo ante ke el dicis, ‘Kad es to quo pontizas la difero inter honesteso e deshonesteso—la preco?’

‘Me nur aceptas laboro qua permisas me respektar me,’ me respondis. ‘Venas a me ul

homi qui povas apene afordar mea honorario e me refuzas li pro ke me ne prizas l'odoro dil tasko. Me anke refuzas richaji po mala laboro.'

'Kad es posibla, ke Floro ofras laboro qua ne malodoras?'

'Posible. Plu stranja kozi eventas.'

'Ka se lu ofrus laboro...pura?'

'Takaze lu pagos tra amba naztrui. La laboro es la gravajo, karino, ne la kerlo por qua me laboras.'

El esis pronta parolar, ma esis bruiseo dop ni ed el staceskis. Me anke staceskis.

Sam Duff, la chefa simio di Jonny Floro, ibe stacis.

'Sioro Floro volas aceptar tu, Kent.'

'Dicez, ke me venos pos kelka minuti.'

'Sioro Floro dicis, ke me duktez tu ad ilua studieyo. Il ne prizas vartar.'

'To,' me dicis, 'esis la nejusta dicajo, Duff. Pro to me juos plusa sigareto kun la siorino.'

'No, me pregas,' Diana rapide dicis. 'Enirez kun lu. Me ne volas krear problemi.'

'Nula problemo,' me dicis. 'Fakte, es plezuro.'

'Me plu joyus se tu enirus,' el dicis. 'Advere.'

El semblis esar tre nervoza. El pozis amba manui adsur mea dextra brakio e klemis ol. Klemo urjanta e ne amoroza.

‘Oke,’ me dicis. ‘Se tu volas forigar me...’

‘Me itere vidos tu,’ el dicis.

‘Ube e kande?’

‘Fidez a me.’

‘Sioro Floro vartas,’ dicis Duff.

‘Me promenos tra la domeno,’ Diana dicis, e turnis su e promeneskis.

‘Ne vidis *el* interne,’ dicis Duff, la fronto frunsita. ‘Quo pri elua hararo? Es humida.’

‘El jus lavis ol,’ me dicis. ‘El volas aspektar tote bele por l’eminentuli quin Floro invitis al partio.’

Duff regardis me quale se lu volas l’unesma mordo di mea hepato.

‘Sequez me,’ lu grunis.

## **2 ...reda cintili...**

Me sequis, trapasante la pord-fenestro aden la granda chambro. Uli del homuli ed homini desaparabis.

De dop parieto me audis tre interesiva dialogo dum ke Duff e me preterpasis.

Viro: 'Yen fotografuro di mea filiulo.'

Muliero: 'Bel kindo.'

Viro: 'Me amoras tu, bebe!'

Duff e me acensis l'eskalero per qua me vidabis Jonny Floro acensar. Duff duktis me a ledre polsterizita pordo. Lu forte frapis la pordo.

'Yes?' Esis la voco di Floro.

'Me adduktas Kent.'

'Laissez il enirar e livez ni.'

Duff apertis la pordo e retroe pazis. Me eniris la studieyo di Jonny Floro e Duff klozis la pordo dop me. Floro nun weris silka fumant-vestono longa til la genui. Lu havis longa e dina panatella-sigaro en la boko. Lu ekprenis la sigaro por dicar, 'Me regretas vartigir vu, Kent.'

'Ne regretez,' me dicis. 'Me admiris la peizajo.'

'Mea statui de Fierenza,' Floro fiere dicis. 'Ta statui esis skultita en Italia, Kent. Artisti Italiana esas habila pri skulturi.'

'Yes,' me dicis. 'L'Italiani esis sempre grand artisti, de Michelangelo til la Mafia.'

Floro montris sua denti e ridis. 'Es tro multa babilado pri la Mafia en ca lando.'

Irgekande esas kelka ociditi, la policisti blamas la Mafia.’

Me dicis, ‘Vu devas esar la lasta homo plendar pri lo.’

‘Qua plendas? Me nur observas.’

Floro itere montris sua ivora denti e levis la panatella a sua boko, suflis fumo valoranta un dolaro.

‘Me esas gratitudoza, ke tu veturiris adibe del urbo,’ lu dicis. ‘Ni forsan ne olime konkordis, Kent, ma me es certa ke tu konkordas, ke me es tala kerlo quala prizas montrar gratitudo.’

‘Bonege,’ me dicis, ‘vu prizas montrar gratitudo.’

‘Bonvole sideskez, Kent.’

Me sideskis.

Lu marchis a me, haltis, pozis manuo aden la dextra posho dil vestono ed ektiris kuverto. Lu faligis la kuverto aden mea gremio.

‘Regardez adinterne,’ lu dicis.

Me facis lo. Esis du bank-bilieti single valoranta mil dolari, krakema e nova.

‘Tre bela,’ me dicis.

‘Kad olta rimborsas po la voyajo?’

‘Preske dek-e-kin dolari po milio.’



‘Plu bone kam la taxii,’ lu ridetis. ‘Od, omnakaze, kam vua honorario kustumal kom privata detektivo.’

‘Nur un pensajo perturbas me,’ me dicis.

‘Quo, Kent?’

‘Nu, Kristnasko e mea aniversario es tre fora.’

‘Vu volas savar, quon me expektas ke vu facez po ta duamil, ka ne?’

‘Juste.’

‘Ne anxiez,’ Floro dicis. ‘Me ne volas ke vu facez irgo.’

‘Ka nulo?’

‘Tote nulo.’

Me dicis, ‘Kredez me o ne, kande me deskovris ke existas nula Santa Nikolaus, lo esis advera shoko. Ma de pos ta tempo me saveskis un certajo: kande homi ofras donacaji, esas sempre bona lektar la prec-etiketo. Ulfoye es desfacila trovar ol, ma ol existas, se on duras serchar.’

Me ofris la kuverto a Floro.

‘Me vidas nul prec-etiketo,’ me dicis. ‘E me ne deziras serchar.’

‘Vu ne bezonas serchar,’ Floro dicis. ‘Me dicos omno necesa. Me es certa, ke vu rimemoras mea kuzulo, Nick.’

‘Ya kerlo quan me ne balde oblivios.’

‘Vu helpis enkarcerigar lu pro ta asalt-akuzo.’

‘Multopla asalt-akuzo.’ Me sukusis la kuverto ye Floro. ‘Me es certa, ke ca duamil ne es intencita kom longe ajornata premio. Me mi-expektis ulo de vu pro mea rolo en ta judicio, Floro, ma me supozis ke *vua* premio esus plu probable asalto da uli de *vua* employati, exemple, Duff e Borel.’

‘Me konfesas, ke me iracis kande vu refuzis mea ofro di kinamil dolari por ne atestar kontre mea kuzulo,’ Floro dicis.

‘Iracir,’ me dicis, ‘es tre milde parolar. Me surprizesis ke vu ne esforcis mortigar me. Fakte, kande vu telefonis canokte...’

‘Vu supozis, ke me tandem selektis bona tempo por venjar me kontre vu pro sendir Nick al karcero pro ta senintenca homicid-akuzo, ka ne?’

‘La nocio venis a mea mento.’

‘Ma vu irgakaze venis. Vu es kurajoza, Kent.’

‘Plusa komplimento,’ me dicis. ‘Sempre plu surprizanta.’

‘Omno chanjesas,’ Floro dicis. ‘Kande Nick esis enkarcerigita, preske kin yari ante nun, me ulfoye mustis uzar nejentila moyeni atingar mea skopi. Ma nejentila

moyeni ne plus valoras. Esas plu bona moyeni atingar mea skopi.'

Me dicis, 'Me supozas, ke vu tandem savigos da me, pro quo la duamil dolari.'

'Nick,' Floro dicis. 'Mea kuzulo, Nick.'

'Lu es en Sing-Sing,' me dicis. 'E lu ne sentos sunlumo sur sua vizajo til pos preske plusa kin yari.'

'Mikra korektiguro,' Floro ridetis. 'Mea kuzulo esis liberigita de la karcero Sing-Sing caposdimeze.'

Me staceskis. 'Ka liberigita?'

'Me havas amiki,' Floro kurte explikis. 'Omnakaze, Nick e me havis longa, serioza konverso. Mea unika anxio pri Nick, Kent, esas vu.'

'Ka yes?'

'Quale expektita, Nick ne oblivias, ke esis vu qua sendis il a Sing-Sing.'

'Ni klarigez ico,' me dicis. 'Vua kuzo Nick sendis su al karcero. Me nur esis la kerlo qua hazarde atestis dum la judicio. Me dicis al judiciisto ed al jurio exakte to quo eventis. Meaopinie, la kondamno a dek yari esis tro lejera. Lu meritis morto en l'elektro-sidilo.'

'No, Kent.' Floro agitis un manikurita manuo ye la kuverto. 'Me ankore esperas, ke vu decidis esar pragmatat.'

‘Quon vu volas dicar?’

‘Quale me dicis, me serioze konversis kun mea kuzulo Nick kelka dii ante nun... precipue pri vu. Nu, me opinionas ke Nick povas avancar en mea organizuro. Segun me, lu plu multe similesas fratulo kam kuzulo. Ilua matro edukis ni amba. Kande el mortis, Nick esis ankore kindo. Me preske adoptis il.’

Seniora vulturo e juniora vulturo, me pensis.

‘Me avertis Nick pri ilua iracemeso,’ Floro pluse dicis. ‘Ta iracemeso duktis il a problemi.’

‘Problemi por lu,’ me dicis, ‘ma sarki por tri altri. Kande Nick ebrieskis e apuntis sua automobilo vers ta kerli, lo ne diferis de apuntar pafilo.’

‘Vu ja dicis lo,’ Floro solene dicis, ma quik esis itere ridetanta. ‘Me ne volas havar problemi, Kent. Kande esas nul problemi, ca mondo esas tre bona habiteyo. Pro to me esforcis konvinkar Nick dum nia konverso. Il parolis pri venjar su kontre vu pro to quon vu facabis. Konjektez to quon me respondis.’

‘Quo?’

‘Me dicis, ke se il probos irgo tante fola, me mustos forjetar il de mea organizuro.’

Me dicis, ke me havas roli por inteligenta laboranti, ma nulo por iracemi qui ne povas uzar lia bona cerebri.’

‘E quale Nick respondis a lo?’

‘Nu, il pripensis lo e tandem konkordis, ke il evitos vu—se vu lasos il tranquila. Lu havas nociono, ke vu esforcos facar plusa problemi por il.’

‘Bone. Se me e Nick renkontrus l’una l’altra en la strado, quon vu volus me facar?’

‘Me ne volas ke vu facez irgo, Kent. Yen la bela stando. Por meritar ta duamil, vu ne bezonas facar irgo.’

‘Ecepte lasar Nick tranquila.’

Floro ridetis. ‘Vu es inteligenta, Kent. Me sempre dicis lo, anke mult altra homi. Nun l’okazono pruvar quante inteligenta vu esas.’

Me dicis, ‘Ca duamil quin vu ofras, Floro...’

‘Ne ofro, Kent. Donacajo.’

‘Ka donacajo? Nu, yen un donacajo di qua me demandas vidar la denti...’

Me itere ofris la kuverto a lu.

‘Itere sideskez, Kent,’ lu dicis. ‘Esez komfortoza.’

‘Me nultempe esus komfortoza, se me aceptus ca pekunio,’ me dicis. ‘Aceptar ol

igus me esar la sama sorto kam ta homachi quin vu invitis canokte. Vu komprus parto de mea anmo, Floro.'

'Lo esas pure ridinda.'

'Ka yes?' Me faligis la kuverto adsur lua skribtablo. 'Nur dicez a Nick, ke *lu* evitez *me*. Me ne serchos lu, ma se lu venos vers me, me ne movos mem per un milimetro.'

'Fola atitudo.'

Me duris parolar. 'Vu prizus pozar mea anmo sur pleto e transdonar ol a Nick kom hemveno-donacajo. Vu dicus, "Yen, Nick. Me kompris ico por tu. Ca kerlo nultempe itere perturbos tu. Lu es la nia. Ni havas lu en nia poshi!"'

'Bone,' Floro dicis. 'Me esforcis helpar vu e vu refuzis ta helpo. Nun me dicos to quon Nick dicis. Il dicis, ke ne un nokto pasis sen ke il sonjis pri omna moyeni quin il uzos por venjar su, Kent. Ma, bone, vu esas la kapitano di vua propra anmo. Ni vidos quale vu guidos ol.'

Me dicis, 'Esos nur un chanjo en mea vivmaniero. Me esos kelke plu sorgema marchante en obskura stradi. Esis tre interesiva vespero, Floro.'

'Me havas konsilo,' Floro dicis dum ke me iris al pordo.

Me tenis la pord-butono e vartis.

‘Ne renkontrez Nick,’ lu dicis. ‘Vu ne esas un de mea esquadro, ma vu ankore povas evitar multa trauro.’

Me ekiris sen responder. Sam Duff stacis an la parieto ed esforcis aspektar quale folio dil orniva planto apud lu.

Infre me vidis nur la simiegi. La gastis e yunini evidente trovabis celit anguli por lia ludo. La simiegi regardegachis me.

Me apertis l’eniropordo e decenseskis la perono. Borel aparis del ombri di florifant arboros. La luno ankore brilis e me vidis la domajo facita al vizajo di Borel per glitir alonge la stonetizita vetur-voyo. Lu pazis adavan me.

‘Dicez ulo, Kent,’ lu susuris.

‘Joyoze,’ me ridetis. ‘Bona nokto, Borel.’

‘Dicez ulo tre mala,’ lu pregis. ‘Iracigez me por ke me darfez aplastar tua nazo trans tua vizajo.’

‘Altratempe.’ Me marchis cirkum lu.

Me iris a mea automobilo e vidis, ke me havas kompanino. Diana Marsh esis komfortoze envelopita per mea tapisos.

‘Ka tu vehigos me al urbo?’ el demandis.

‘Ka tu ne volas adiar tua hosto?’ Me eniris l’auto.

El grimasis.

‘Me pregas, Larry, ni irez de hike.’

Me startis la motoro ed audis la kroko dil pluproximeskanta pazi di Borel. Me alimentis la motoro per plusa gazolino e subite lu inklinis su an l'auto. Ma lu ne regardis me. Lu regardegis Diana.

'Tu esez interne,' lu dicis.

'No,' Diana dicis. 'Me iras kun sioro Kent.'

'Me volas tua nomo,' Borel demandis. 'Nul hominacho livas ed ankore ganas ta cent dolari! Quale tu nomesas?'

'Mildred McGurk,' Diana dicis. 'Havante tri R.'

Borel ruktis. Lu shovis sua kapo tra l'auto-fenestro por sukusar sordida fingro ye Diana. Tatempe me embragis. Ni iris unasinse e Borel iris altrasinse. Me videtis lu per la spegulo. Lu sideskis sur la stoneti. Borel nun subisas skrachi ne nur sur la vizajo.

Diana ridis dum kelka minuti. Ul homini ridas quale se li manjas appetitigivi, ma Diana havis rido de karno e terpomi. Ol kontagiis; me anke rideskis. Tandem nia ridado deskreskis e ni kelkatempe veturiris taceme. Diana unesme parolis.

'Me timis, ke tu nultempe ekvenos.'

'Floro e me havis multo pri qua konversar,' me dicis.



‘Ka tu laboras por lu?’

‘No.’

‘Ka tu refuzis?’

‘On darfas ton dicar.’

Pos pauzo, el dicis, ‘Me esperabis, ke tu ne relatos kun lu.’

Me kurtatempe turnis mea regardo del voyo vers el. El ridetis. Elua hararo sikeskabis e mem per la febla lumo dil tablero, me vidis ke ol esas mola e densa.

‘Reda cintili,’ me dicis, laute pensante, ed itere regardis la voyo.

‘Kande la suno brilas adsur ol,’ el dicis. ‘Tu *ya* referis mea hararo, ka ne?’

‘Yes ya.’

‘Me multe amas la sunlumo sur me. Dum la varmega somero me ofte veturiras alonge la Hudson-rivero til ke me es kilometri for irga loko, e livas l’auto e promenas tra la foresto til ke me trovas lago o rivereto.’

‘Ka tu natas?’

‘Yes.’

‘Quale en la balno-baseno di Floro?’

‘Yes.’

Me dicis, ‘Tu evidente joyigas l’exploranta pueruli e l’ucel-spektanti. Ka tu veturiras sole?’

‘Sempre.’

‘Se tu ulfoye deziras kompano...’

‘Me intencas tale dezirar. Ma bonvole avertes me plu frue.’

‘Pro quo?’

‘Nu, me bezonos tempo por komprar malyoto.’

‘Me telefonos a tu sundio-matine.’

‘La butiki,’ el dicis, ‘klozasas sundie.’

Me ridetis ye el. Ni itere taceme veturiris dum longa tempo. Me enswichis la radiofono e nelauta muziko audesis.

‘Se tu volas,’ el dicis, ‘tu povas demandar ke me lasez tu tranquila.’

‘Se me tale volus,’ me dicis, ‘ton me quik demandus.’

‘Tu interesas me. Me savas ke homino ne devas dicar ke viro interesas el kande el apene konocas lu—ma me nultempe esis bona pri to quon inteligentini *devas* facar.’

Me respondis per lentigar la Plymouth-auto e turnis ol del voyo. Me frenagis, ekswichis la motoro, e la radio-fono cesis samtempe. En la subita silenco ni audis la stridado di grilii e la kelkafoya kroaso di rano. Sinistre ed infre esis l’arjentizita surfaco di trut-rivereto.

‘Es belega,’ el dicis. ‘Pura e salubra.’

El tremis. Me savis, ke el pensas pri la partio che Jonny Floro.

Me dicis, ‘Ka tu ankore joyas ne ganir ta cent dolari?’

El regardis me. Evidente el ne respondos. ‘Bonege. Tu ne bezonas tala pekunio.’

El ridetis.

‘Me tre joyas pro un kozo,’ el dicis. ‘Me ne savas to quo eventabus se *tu* ne venabus. Por enirir tala partio, ti qui komandas ekspektas ke me satisfacos.’

‘Yes,’ me dicis, e rimemoris la vorti di Borel kande lu deskovris Diana esar en l’auto.

‘Danko pro forprenir me. Altru forsan livabus me ibe kande ta simio iris al auto.’ El pauzis. ‘Es evidenta ke tu ne prizas Jonny Floro ed omno quon lu esas. Anke es evidenta, ke Floro e l’asocianti ne prizas Larry Kent.’

‘Ma, quale Daniel, me marchis aden la leon-kusheyo. Ka ton tu pensas?’

‘Exakte.’ Rideto flirtis an elua labii. ‘Forsan me timas mea propra judiko.’

‘Quon tu volas dicar?’

‘Nu...’

Elua labii separis su por rideto. Elua labii restis separita, mem kande la rideto finis. Esis la brilo dil denti ed okuli, ma la plu alta brilo lente extingesis kande l’okuli klozesis.

Me facis lo naturala. El respondis a mea kiso per sempre plu forta preso. Cupido pleis ritmo militala per sua bongotamburi e nevidebla muzikisto pleis dolca violino. Tamen, ico esis tasko por tota orkestro—ma ante ke li omna kunpleis, Diana ulmaniere pozis sua manui inter ni e forpulis mea pektoro.

‘Facez pauzo,’ el anhelis. El profunde respiris e pluse dicis, ‘Me pregas, Larry.’

Me movis mea brakii de cirkum el, glitis a mea propra plaso dop la guvern-roto.

‘Me supozas, ke me nun komprenas tua komenturo pri timar tua propra judiko.’

‘Me ne prizas belach amoro,’ el dicis. ‘Pasiono en automobilo ne plezas a me. Me regretas, Larry.’

‘Ne suciez,’ me dicis. ‘Me ne demandas pago po ca vojajo al urbo.’

Elua okuli esabis fortunita. Nun el itere direte regardis me.

‘Me juis ol,’ el dicis. ‘Ma tu ja savas lo, ka ne? Tu devas savar. Vu es experiencoza.’

‘Yes, Diana, me es experiencoza, e me savas un importanta savajo pri homini: singlu similesas l’altri, ma singlu tote diferas.’

Ni amba rideskis. Me enswitchis la motoro e mujigis ol. La radiofono itere

sonis. Ante ke me embragis, el tushis mea brakio.

‘Kande me dicis, ke me ne prizas belach amoro,’ el susuris, ‘ne esis pro ke tu...me volas dicar...’

‘Ne pensez pri ol,’ me dicis. ‘Me havas emoci ek gis-fero.’

‘No, Larry. Me ya pensas. Esas nur ke... nu, ni renkontris l’una l’altra nur un horo ante nun...’

‘Es longa voyo al urbo,’ me dicis. ‘Ka tu supozas, ke ni povas bone konoceskar l’una l’altra ante arivor?’

‘Posible,’ el dicis, ed afirmante gestis per kapsigno e ridetis. ‘Ecepte ke tu veturiros tro rapide.’

‘Me restos sub la rapides-limito totavoye,’ me promisis.

### **3 ...vizitanti ne-expektita...**

Ante ke ni atingis la limiti dil urbo, ni esis ancien amiki.

Me deskovris, ke el sempre dezirabis esar segunmoda kostum-posturero, ma ke la

kostumerii postulis havar alta e magra homini qui ne igis la mezurili extensar su tro longe. Diana esas tro granda por tala mestiero per plura milimetri—ed elua tota grandeso esis tre plezanta.

Me dicis, ‘Pri me, tu e me nun es ancien amiki, Diana.’

‘Precize ton,’ el lejere dicis, ‘me jus pensis.’

‘Do forsan tu venos kun me al Vilajo por kelka manjo. Me konocas bona restorerio.’

‘Danko, Larry, ma me timas, ke es kelke tro tarda.’

‘Bone,’ me konsentis.

‘Ma ni haltez ye delikatajerio,’ el sugestis.

‘Tote bona. Ka ni piknikos che tu o ka tu riskos vidar mea graburi?’

‘Ube tu lojas?’ el questionis. Kande me dicis l’adreso ad el, el dicis, ‘Ni esas ye min kam mi-kilometro de mea apartamento. Esas apuda delikatajerio qua tre tarde restas apertita.’

‘Bonege. Dicez adube direktar l’auto.’

‘Irez rekte adavane. Me dicos kande turnar ol.’

‘Bone.’

Ni finis an Estala 69ma-strado proxim Central-parko. Me garis la Plymouth apud delikatajerio apertita totanokte e ni eniris e

kompris materio por sandwichi. Ni esis sur la trotuaro kande el rimemoris, ke el havas nula drinkaji en l'apartamento, do me iris a drinkeyo plu fore alonge la strado e kompris botelo de wiskio del drinkifisto. Esis kin minuti ante du kloki matine kande ni acensis l'eskalero ad elua apartamento—quar etaji super la strad-pordo. El serchis klefo en elua burso kande ni atingis la suprajo. Me apogis me an la parieto, simile a tro-laboranta kapro Himalayan.

Me dicis, 'Bona moyeno senkurajigar tro ardoroz amiki.'

El dicis, 'Tu havos sat multa tempo rekuperar tua forteso interne.'

El venis proxime a me, ma me portis la saki plena de manjaji e drinkaji ed esis kurtatempe senpova.

Elua okuli esis brilanta e granda ed elua labii facis un de ta rideti dil Mona Lisa e Cupido itere bateskis sua bongo-tamburi. El facis kis-sono e frolis la pinto di mea nazo per sua labii, tandem klefapertis la pordo, extensis manuo ed enswichis la lumizili. Me sequis el adinterne.

Ol esis mikra apartamento. Un granda chambro, koqueyo, balneyo dope. Bele moblizita. Granda televiziono, stereofono. La sofao esis vasta ed aspektis esar

komfortoza. Me iris aden la koqueyo, faligis la saki adsur la tablo, turnis me—ed el vartis.

‘Saluto, ancien amiko,’ el susuris.

Me tiris el a me e mem esante tante proxima, el pluproximeskis. La bongotamburi preske surdigis me.

‘Tu devas liberigar me,’ el dicis, ‘se tu deziras manjar.’

‘Ka manjar, ye tala tempo?’

‘Vitamini. Ka tu ne savas to quon vitamini facas?’

Bonega yunino, Diana. Ne pro to quon el dicis, o quale ol dicis ol; ma pro to quon el ne dicis, to quon el livis al imaginado. Me havas vivoz imaginado.

‘Facez drinkaji,’ el dicis. ‘Sideskez e vartez til ke me preparabos la sandwichi.’

Do me ekvarsis la wiskio, adjuntis aquo. *Tatempe* me supozis, ke me duople vidis. Me klozis l’okuli, ma itere apertante li, vidis ke esis ya *du liti*. Me vartis til ke el eniris portante la sandwichi ante questionar pri olti.

‘Ka me ne dicis a tu?’ el respondis. ‘Me lojas kun amikino, Sandra Arliss.’

‘E kande Sandra eniros?’



‘Nu, el es sigaret-vendistino ye la Kit-Karson-Klubo. El kustumale cesas ye tri kloki matine, cirkume.’

Me regardis mea karp-horlojo e grunis.

‘Ma canokte el ne laboras,’ el dicis. ‘Dum libera nokti, Sandra prizas amuzar su. Elua nuna amoranto havas luxozza batelo quan il ankragas an la Jersey-rivo dil Hudson-fluvio. Oportas vidar quale ta batelo es moblizita. Ol es plu komfortoza kam la plumulto de apartamenti.’

‘E batelo ankragita,’ me dicas, ‘havas tante plezanta, mola, rulanta movo.’

*Plezanta, mola, rulanta movo...*El pozis la pleto de sandwichi adsur mea gremio e marchis al altra latero dil chambro, tre lente. El facis granda pleo de sideskar. El tushis la lito, movis sua fingri alonge la kovrilo per mola karezi.

‘Manjez tua sandwichi,’ el dicis.

Me facis granda mordego.

‘Lente,’ el ridetante dicis. ‘Ne es salubra glutegar nutraji.’

Me faligis la restajo dil sandwicho adsur la pleto, pozis la pleto adsur la sofao, e staceskis.

‘Subite me ne hungras,’ me dicis.

Ma el levis *elua* sandwicho. Esante jentilulo—e pro ke esas nulo min romantika

kam kisar damo havanta bokedo de sandwicho—me vartis dum ke el elegante manjis la salizita bov-karno e mustardo inter pano. Kande el parmanjis ol, me vartis kun wiskio ed aquo por el. El pardrinkis ol, transdonis a me la glaso, e regardis me per mi-klozit okuli.

‘Inferno,’ me dicis, e faligis la glaso ed extensis mea manuo ad el.

Ma el esis quale fantomo. El quik staceskis ed elua manui esis sur mea pektoro.

‘Vartez dum nur un minuto por ke me chanjez la vesti.’

Me lasis mea manui falar a mea flanki. Me sentis me esar granda e nehabila folulo dum skol-danso. Ma Diana havis maniero qua laxigas on. El ridetis, facis kis-sono, ed aspektis tam beleta kam katyuno.

‘Nur kurtatempe esez pacienta,’ el dicis. ‘Yunino mustas adminime pretextar esar desfacile kaptita.’

Me dicis, ‘Se tu preferas me ekirar...’

‘No,’ el rapide dicis. La brovo frunsesis. ‘Tu ya komprenas, ka ne?’

Sive me komprenis, sive ne, to ne importis. Diana es homino, nur to importas, ma me afirmis per kapsigno e to joyigis el.

‘Me weros ulo bela e laxa,’ el dicis. ‘Anke me deziras brosar la denti. Me facos lo ante un minuto.’

El apertis tirkesto, ekprenis buxo de un de la maxim kustoza linjar-butiki en l’urbo, montris la buxo a me.

‘Me ne ja weris ol,’ el dicis. ‘Me kompris ol preske sis monati ante nun.’

El iris aden la balneyo. Me acendis sigareto. Riaparinte, el weris ulo quo pezis ne plu kam du miligrami; ol ne esis diafana, ma ol anke ne esis opaka. El marchis a me, lente, quale ento ek tre bela sonjo. El haltis kande restis min kam un metro inter ni.

‘Ka tu prizas me?’

Responder per vorti semblis disipo di tempo e forteso. Me transpasis ta metro inter ni ed embracis el.

‘Larry,’ el susuris.

El volis pluse dicar, ma me igis lo neposibla. El respondis a mea kiso per elua propra preso e subite nia gambi esis tro febla subtenar ni. Me extensis manuo al lumizilo. Febla lumo del strado venis kom strii tra la kurteni. Yen, la skopo atingita...

Ma subite la chambro esis tote lumizita.

Blondino aspektanta tre surprizite stacis an la pordo. Me saltis del lito e Diana sequis me. La blondino klozis la pordo, jetis sua

burso adsur sidilo. La mieno surprizita divenis amuzata.

‘Nu,’ el dicis. ‘Nu, nu, nu. E Sandra eniras ye la precize maxim mala instanto.’

‘Sandra,’ Diana dicis, e kelke balbutis ante dicar, ‘Me deziras ke tu konoceskez mea amiko, sioro Larry Kent.’

Sandra marchis a me e ni presis la manui. Semblis ke el multe esforcis ne laute rideskar.

‘Tua *tre bon* amiko, Diana.’

Diana itere balbutis por respondar, do me salvis el. ‘Ni ludis per mentala zeri e kruci.’

‘Me juus ke vu docez la reguli, uldie, sioro Kent. O ka me darfas dicar Larry?’

‘Pro la situaciono,’ me dicis, ‘ne esez neformala.’

Sandra regardetis Diana, pose regardis la nun-krumplita neglijeo.

‘On ya neformale vestizas su,’ Sandra dicis. El regardis sua karp-horlojo. ‘Ne es *tro* tarda. Me povas cirkumirar la strado plurfoye, ok- o nonfoye, ka ne?’

‘Ne es necesa,’ Diana dicis.

‘Ma me ne volas esar konsiderata kom joyo-destruktanto, karo.’

Me dicis, ‘Me e Diana ajornos nia ludo pri zeri e kruci.’

‘Nu,’ dicis Sandra levante la shultri, ‘tu ne darfas blamar me por ca interrupto. Se on donabus averto, me joyoze restabus dum kelka hori sur skabelo en ul drinkejo. Tamen...’

‘Me supozis, ke tu es kun Roger canokte,’ Diana dicis.

‘Ka Roger? Morge nokte, karo.’

‘Ma tu ne laboras sundie e lundie, ka ne?’

‘Til la pasinta semano. Nun esas sundie e mardie. Me supozis, ke me informabis tu.’

‘Me obliviiis,’ Diana dicis, ed aspektis mizeroze. Lente el levis sua regardo del tapisio til mea vizajo. ‘Me regretas, Larry.’

‘Obliviez,’ me dicis. ‘Me es en la telefon-adresaro, numeri por la kontoro ed hemo. Nu, me devas ekirar.’

‘Ne hastez pro me,’ Sandra dicis. ‘Ni povus ludar per ludkarti...por tri.’

‘Altratepe,’ me dicis.

‘Segun tua volo, Larry,’ Sandra dicis, ma elua okuli signalis altra mesaĵo.

El weris blua satina robo tranchita en la maxim interesanta loki. Elua korpo forte kombatis la robo-stofo—el preske fluis ek ol, e la robo perdis la kombato. Se el tusus, la kombato finus.

‘Ne esez formal,’ Sandra dicis. ‘Bonvole vizitez en irga tempo konvenanta.’

El igis ol sonar amikale frivola, ma akuta regardeto de Diana montris, ke Diana savas to quo ol advere esas.

‘Me kontaktos tu, Larry,’ Diana dicis.

‘Facez lo,’ me dicis.

‘Adio, por nun, Larry,’ Sandra dicis.

Me murmuris ulo sen savar quo e quik ekiris.

Esabis plena nokto. Me rapide veturiris adheme. Me nur deziris pozar mea kapo adsur kapkuseno e klozar mea okuli. Me tote ne deziris kompani.

Ma ulu enirabis mea apartamento dum ke me veturabis a Connecticut. Me vidis lumo de sub la pordo, e savis, ke me ekswichabis la lumizili ante departar. Me tiris mea .38-pistolo del shultro-pistoluyo, lente turnis la pord-butono, rapide pulsis, frapis la lumizil-butono per mea sinistra manuo dum ke me plunjis al pavimento adsur mea ventro.

Mea vizitanto esis Nick Floro.

Me ne bezonis la pafilo. Nick havis kultelo—ma ol esis stekita aden lua pektoro, til la mancho.

## 4 ...kolda karno...

Me bezonis nur un regardeto: Nick Floro esis tote mortinta. Multa idei rapide transiris mea mento, ma kun singla ideo venis la questiono: Pro quo, de omna loki en la mondo, Nick Floro esis mortigita en mea apartamento? Me duesmafoye regardis la kultelo, e nun ol semblis familiara. Me iris aden la koqueyo. Un de mea kulteli esabis forprenita.

Me acendis sigareto, suflis fumo adsuper la kapo di Nick, pensis pri to facenda. La maxim bona ago esus forportar Nick, pro la simpla kauzo, ke en mea apartamento lu embarasas—ma esus plu embarasanta esar haltigita da policisto dum ke me portas volvita tapiso an la shultro. Do me agez segun la lego. Me iris al telefonilo por telefonar al policeyo. L'askoltilo esis en mea manuo ma ne ja levita kande mea pordo apertesis.

Ta qua eniris mea apartamento esis un de la homi quin me minime deziris vidar. Lu havas vizajo quale mola piro faligita de triesma etajo adsur la pavaro. Lu havas flamifanta hararo, fangoze blua okuli, esas

konstruktita quale domego ed havas voco quale sireno.

‘Pardonez ni pro ne sonigar la klosio, Kent...’

Lua fangoz okuli flugetis de me vers Nick Floro. Lu marchis a Nick e dop lu sequis dina kerlo weranta vestaro qua frapas lua osti; ilta klozis la pordo. La duesma homo havis nul expresuro en la vizajo e marchis per pazo rigida e plata, per qua me savis, ke lu esabis strad-policisto. Me ne vidabis lu til nun, ma me rikonocis Pir-vizajo; lu esis detektiv-serjento Eli Bogg.

Bogg sizis la laxa sinistra manuo di Nick, tenis ol dum plura sekundi, faligis ol. Lu grunis, turnis su vers me.

‘Mortinta.’

‘Me ne disputos to,’ me dicis.

‘Ka tu konocas lu?’ Bogg questionis.

‘Yes. Lu nomesas Nick Floro.’

‘Floro?’ La nomo magial igis Bogg lekar la labii. ‘Ka...?’

‘Kuzo di Jonny Floro,’ me dicis. ‘Kin yari ante nun lu enkarcerigesis en Sing-Sing por dek yari pro triopla mortigo. Lu ulmaniere pagis po la restajo di sua kondamno-periodo e caposdimeze liberigesis del Kastelo.’

Bogg dicis, ‘Pro quo tu facis ol, Kent?’



‘Regardez la sango sur lua kamizo,’ me dicis. ‘Tu vidos, ke ol ja bruneskis. To signifikas, ke ol sikeskis, konjelis. Altravorte, lu ne mortis nur du minuti ante nun.’

‘Ka nu?’

‘Me jus eniris du minuti ante nun. Ulu sekrete eniris mea apartamento. Pro *to*..li pozis Nick hike por akuzar me.’

Bogg sugis sua denti. La dina policisto pozis sua manui dop su ed esforcis aspektar inteligente.

‘Me telefonis a *tu*,’ me dicis. ‘Ne tu ipsa, ma irge qua nun dejuras ye la policeyo.’

‘Por raportar ke tu trovis Nick, ka yes?’

‘Juste.’

‘Ka tu dicis ke Nick Floro ekiris Sing-Sing caposdimeze?’

‘Yes.’

‘E nun lu es hike en tua apartamento, kultelo tra la pektoro.’

‘*Mea* koquey-kultelo.’

‘Nu! Sempre plu facila.’

‘Me regretas, ma me mustas ne satisfacar tu.’

Bogg gratis sua kapo. ‘Quale tu savis ke Nick Floro ekiras Sing-Sing hodie?’

‘*Jonny* Floro dicis lo a me.’

‘A *tu* lu dicis lo? Tu sendis la kuzo di Jonny Floro aden karcero. Lo pozus tu sur ilua malodoro-listo. Per inferno, pro quo lu dicis a lu ke Nick es liberigita?’

‘Longa historio,’ me dicis.

‘Tu skribos ol kom delarajo por me,’ Bogg dicis.

Me pripensis to dum un o du sekundi ante dicar, ‘Tu ankore laboras kun lietnanto Alexander. Me supozas, ke Alexander traktos ca afero matine. Do me vartos e dicos omno a *lu*.’

Bogg facis lo neposibla—lu mem plu ledigis sua vizajo per grimaso.

‘Forsan,’ lu dicis, ‘tu preferus glaciigar tu en bela, humida celulo por vartar til ke lietnanto Alexander decidos traktar tu morgo.’

‘Se tu arestas me, me volas esar legale akuzata e volas kontaktar mea advokato.’

Por lietnanto Alexander, serjento Eli Bogg esas granda, stupida hundyuno, tro avida komplezar. Me komprenis lia stranja relato. Preske omnu en l’urbo komprenis. Lietnanto Xerxes Alexander es policisto genioza. Trifoye omnasemane lu diskursas pri kriminologio ye Fordham-universitato. Lu es experto pri krimino, e lua savo iras til la komenco di historio registragita. Ma

kriminologio ne es lua unika experteso. Lu es un de ti qui povas foliumar libro e rimemorar preske omno en ol til la maxim mikra detalo. Se existas advera memoro fotografatra, ton lientanto Alexander havas. Serjento Eli Bogg, komprenende, es tote diferanta sorto. Bogg esabis futbalisto en universitato e profesionale, quankam la maniero per qua lu obtenabis diplomo sen asistar exameni esabis skandalo akademial dum lua lasta yaro. Bogg nun es heroo di la bul-ludo-esquado. Lua unika plusa motivo pretendar famo es ke lu es l'unika homo a qua Lientanto Alexander fidas. Omnu savas, ke Bogg preske idoligas Alexander. Uli dicas, ke lu respektigas l'inteligeneso di Alexander; altri dicas, ke Alexander olime salvis la vivo di Bogg, do Bogg nun konsakras sua vivo por servir e protektar Alexander; e me audabis la teorio di ula jurnalisto, ke omnu mustas amar ulo, e pro ke Bogg es orfanulo havanta vizajo quan nula homino bone vidiva povas amarar, lu direktas omna sua afeciono ad Alexander.

Me ne savis la vera kauzo por ca relato inter la du, ma me ya savis, ke on ne povas domajar l'unu sen domajar l'altru. Ula kriminanto unfoye impertinente respondis ad Alexander dum inquesto e Bogg quik

pugnofrape jetis lu tra fenestro; fortuneze, l'inquesto-chambro esis nur un metro super la trotuaro.

Omnakaze, me esis ibe, Nick Floro esis mortinta en mea preferata berjero, e Serjento Eli Bogg esis ye nur un metro de me, tre vivoza e questionante su quale lu darfas batar me. La policisto havanta nula vizajo ja telefonabis al polic-koronero e nun apogis su an la pordo.

Tandem Bogg dicis a me, 'Tu arivis jus ante ke me venis kun Scotty, ka ne?'

'Du minuti ante vi. Ne plu longe,' me fatigite respondis.

'Do, quo pri la testo?' lu dicis, e triumfo tushis lua okuli e voco.

Nun Bogg parolis pri ulo tre interesanta: la kauzo pro ke lu e Nul-vizajo venabis a mea apartamento. Me multe deziris saveskar pro quo, ma timis ke, se Bogg komprenus ke tante multe me deziras lo, lu dicus nulo.

'Ka testo?' me inocente dicis. 'Ka to es timidigo, serjento? Tu havas nul testo.'

'Do esis fantomo qua telefonis a ni e dicis, ke du kerli esas avan ta fenestro.' Lu gestis per la kapo vers la granda fenestro qua es super la strado. 'E ke un de li havis kultelo en la mano.'

Nu, esis tala. Telefono-advoko. Me deskovrabus lo per ludar kun Bogg ye la policeyo, ma takaze me forsan dicabus ulu plu tarde tordebla. Policisti, komprenende, povas bone mentiar, ma me saveskabis, ke la plumulto de li restas proxim lo vera relate ocido—ecepte ke li traktas ulu quan li es *certa* esar kulpoza. Takaze li facos e dicos irgo por kaptar la homo. Ma me esas privata detektivo qua nultempe esis kaptita kriminante, e quankam Bogg havas bona motivo desaprobar me kom kuncivitano, lu havis nula kauzo esar certa, ke me stekabis kultelo aden Nick Floro en sango-kalmeso. Lu povus suspektar me; lu mem povus esar preske konvinkita ke me mortigabis Nick Floro dum lukto—ma to esus homocido senintenca, ne ocido. Omnakaze, esas tempi parolar e tempi butonagar la boko. Me butonagis.

‘Do, nu?’ Bogg questionis pos kurta tempo. ‘Ka tu donos deklaro?’

‘Me volas vekigar mea advokato,’ me dicitis.

Bogg regardis sua asociito, qua kaptis la regardo ma retrodonis tote nulo.

‘Nu?’ me dicitis. ‘Ka me darfes telefonar? Ka tu portos me pri ocid-akuzo...o ka tu

vartos por deskovrar to quon Alexander dicos pri la kazo?’

Mencionar la lietnanto sucesis. Bogg vishis sua boko per la manuo-dorso e decidis. ‘Me postulas, ke tu ne livez ca apartamento til ke ni kontaktos tu.’

‘Sat yusta,’ me dicitis. ‘Me supozas, ke tu kontaktos me matine?’

‘Ni kontaktos tu,’ Bogg promisis.

Lu kunpresis sua labii e me vidis, ke Bogg butonagas lua boko pro simila kauzi kam mea propra; lu ne volas dicar irgo quo plu tarde avantajizos me.

Me sideskis e spektis Bogg facar lo facenda da detektivo ye ocido-loko—lu traserchis l’altra chambri, la sigaret-cindruyi, ed cetera. Lu jus explorabis la balneyo kande la pord-klosheto sonis. Nulvizajo apertis la pordo e grasoz hometo havanta iracema mieno eniris mea apartamento.

‘Saluto, doktoro,’ Bogg dicitis.

La koronero salutis per kapsigno, grunis, regardetis la mortinta Nick Floro.

‘Yen lu,’ Bogg dicitis.

La koronero itere grunis, pozis sua nigra valizeto adsur tablo, iris a Nick Floro. Lu levis un de la palpebri di Floro, regardis la mortint okulo, afirmis per kapsigno.

‘Yes, yes, yes,’ lu dicis, quale se pruvir ulo.

La koronero rapide ed efikive exploris. Lu notis ico ed ito en kayero, ripozis sua havaji aden la nigra valizeto, klozis ol kun klikto, turnis su vers Bogg.

‘Ka lu identifikesas?’ lu questionis.

‘La kerlo es Nick Floro,’ Bogg dicis. ‘Kuzo di Jonny Floro.’

La koronero kliktis la labii.

‘Tre stranja,’ lu dicis. ‘Tre, tre stranja. Me es preske certe, ke la kadavro esis...’

‘Tacez,’ Bogg interruptis. ‘Ni diskutos altraloke.’

La koronero palpebragis, regardis me.

‘Ico,’ Bogg dicis, ‘es Larry Kert. Lu es privata detektivo. Es lua apartamento.’

‘Ho,’ la koronero dicis. ‘Me komprenas, me komprenas.’

‘Venez,’ Bogg dicis. ‘Ni irez adinfre.’ Lu regardis Nul-vizajo. ‘Restez hike kun Kent til ke la kerli del depozeyo di mortinti venos e forprenos Floro. Me sendos mesajo per radiofono del automobilo.’

‘Quon me facez pos ke la kerli forprenabos la kadavro?’ Nul-vizajo demandis.

‘Pensez.’ Bog aspektis repugnata. ‘Ni volas havar Kent camatine.’

‘Ma me...’ Kompreno tandem venis al dina detektivo. ‘Ho, yes. Bone, serjento. Me komprenas.’

‘Ni irez,’ Bogg dicis al koronero.

La grasozza hometo regardetis me e grunis. Bogg palpebragis ye me, apertis la boko por dicar ulo ma decidis ne parolar ed iris vers la pordo. Nul-vizajo tenis la pordo dum ke la koronero e Bogg ekiris, pose klozis la pordo ed ibe stacis, dorso an la ligno. Lu regardis me, levis la shultri, faldis la brakii trans la pektoro ed atenceme regardis mush-makuleto sur la plafono.

‘Ka tu deziras kafeo?’ me questionis.

‘Me ne devas,’ lu dicis.

‘Me facos ol,’ me dicis. ‘Un o du tasi de kafeo forsan helpos tu vigilar dum ke tu stacas trans la strado por spektar l’apartamento. Restas plura hori til ke on remplasigos tu.’

‘La homi del depozeyo di mortinti venos ante dek-e-kin minuti,’ lu dicis.

‘La kafeo esos pronta ante dek.’

‘Nu, forsan.’

Do me boliigis kafeo e portis taso de ol al tristulo del koqueyo. Lu prenis sis sukropeci del sukruyo e faligis li aden la nigra liquido vaporifanta.



‘Olime me prizis sukraji,’ lu dicis. ‘Nun me havas falsa mastikili.’

Yen lua nociono di jokar. Me joyigis lu per ridar. Lu ridetis dum drinketar la kafeo.

‘Ka pluso?’

‘Nu...’ Lu hezitis. ‘No. Danko.’

‘Esos koldeta ante jornesko e tu ne havas surtuto. Pro quo ne restar hike en la koqueyo totanokte? Drinket tam multa kafeo kam tu volas. Me enlitigos me. Se tu mustas atencar me, pro quo ne agar ol maxim komfortoze?’

Ma tala ideo esis ultre la kompreno di Nul-vizajo. Subalterni ne devas facar irgo komfortoze.

‘Me mustas irar,’ lu dicis.

Lu ekiris. Me ridetis, ma pripensis mea desfacila situeso, e to forigis mea rideto. Irge quale me ponderis, me es tre endanjerigita. Me ne suciis pri esar akuzata pri l’ocido di Nick Floro, pro ke la pelo di Nick esabis koldeta kande me trovis la kadavro. La sango sur la kamizo esis konjelita. Lu esis mortinta adminime un horo e duimo ante ke me trovis lu. Me nur bezonis pruvar ke me esis kun Diana til du kloki matine e me esos liberigita. Mea danjero, segun me, esis pri Jonny Floro. Pro ke me refuzabis lua ofro, lu esos ya tre

desagreable; saveskinte ke Nick Floro es trovita mortinta en mea apartamento, lu ne jenos su per raciono.

Me pensis telefonar a Diana, ma el probable dormas. Esos sat bona tempo morgo por certigar mea alibio—se necese. Me brosis mea denti ed enlitigis me. Ma dormo ne venis. Me sempre pensis, pro quo Nick Floro esas trovita mortinta en mea apartamento kelka hori pos esir liberigita del karcero? Tandem me staceskis e glutis dormo-pilulo. Nun me mustas dormar. Sucio venos morgo. Me kontis plura centi de mutoni e lore ne povis vidar tra la subita nebulo. Me klozis mea okuli.

La pord-klosheto persisteme sonis. Serio de orel-perforanta zumi, fine longa sencesa asalto al timpani.

La zumo duris til ke me apertis la pordo. Serjento Eli Bogg tiris sua fingro del klosh-butono. Nul-vizajo akompanis lu, havis nigra cirkli sub l'injektizit okuli.

‘Vestizez tu,’ Bogg dicitis. ‘Lietnanto Alexander esos ye la policeyo ye duadek minuti ante non kloki e lu volas tu esar ibe ante ta tempo.’

‘Enirez e sideskez,’ me tre amikale dicitis. ‘Me rapide razos me e lavos me. Me esos pronta ante dek-e-kin minuti.’

Bogg grondis e regardis sua karp-horlojo. 'Nur dek-e-kin minuti,' lu dicis. 'Dek-e-kin, e ni iros.' Lu dicis a Nul-vizajo, 'Tu nun darfas forirar.'

Nul-vizajo konsentis per kapsigno e decenseskis l'eskalero. Bogg bruizoze klozis la pordo.

'Ka me akuzesos pri ocido?' me questionis.

'Me dicas nulo,' Bogg murmuris. 'Ecepte hastez.'

Me rapide razis e lavis me, metis neta vestaro, selektis brilanta kol-ligilo ma ripozis ol adsur la kravatuyo, vice selektis min hela kol-ligilo. Lietnanto Alexander ne prizas ostento; brilanta kravato forsan afektus lua atitudo del komenco. Me nodigis la simpla bruna kol-ligilo, sizis mea chapelo ed iris aden la salono. Bogg sidis. Vidante me, lu staceskis. Me uzabis nur dek-e-quar minuti, ma lu ne semblis joyar pri mea rapideso. Lu semblis deskontenta. Lu probable deziris bona kauzo iracar kontre me. Me rezolvis ne ofrar irga kauzo.

'Bela vestaro quan tu veras,' me dicis, quankam ol ne esis. 'Perfekta por tu.' Me pluse dicis, 'Ta grizo es advere tua koloro.'

Bogg grimasis quale se me insultas lu.

‘Ni irez,’ lu grondis. ‘Lietnanto Alexander probable vartas ni.’

Ni iris al strado. Polic-automobilo nemarkizita vartis an la bordo-petro, senuniforma policisto sidis an la gubern-roto. Ni eniris e la veturisto movis la faetono dil impost-paganti aden la trafiko matinal.

Lietnanto Alexander ne vartis ni ye la policeyo. Ni arivis ye dek-e-kin minuti ante non kloki ed iris direte al kontoro di Alexander. Olta ne es l’ordinara kontoro di policisto. Ol plu similesas la santuario di sucesoza aferisto. Blonda ligna panelaro, moderna skribtablo, kelka bona pikturi an la parieti, eleganta kurteni an la fenestri, komfortoza berjeri, limonea dokument-armoreto, la maxim nova dikto-mashino. Mem dense dika tapiso sur la pavimento.

Me sideskis e Bogg facis bruiseto tra sua nazo. Me supozis ke Bogg ne opinionis me meritar sidilo komfortoza, ma lu dicis nulo. Lu prenis sigaro ek sua sigaruyo, pozis ol aden sua boko ma ne acendis ol, sideskis.

Ilta qua eniris la kontoro nultempe ganus la rolo di detektiv-lietnanto. Forsan rolo di famoza auroro, o senatano od aferisto o judiciisto. Xerxes Alexander es alta e dina. Lua blanka hararo es densa. Lua dina vizajo

es bone skultita, preske bela. Ma on unesme remarkas l'okuli. Li es glaciatre griz-blua, profunde pozita. L'inteligeneso dil homo montresas en ta okuli, anke altra qualesi: kurajo, injeniozeso, egoismo, e kelka bonhumoro—nur kelka.

Xerxes Alexander tenis sua homburg-chapelo en la dextra manuo. Bogg staceskis e prenis la chapelo de sua superiorulo.

'Danko,' Alexander dicis kun simpla rideto. 'Bona matino, Eli.'

'Bona matino, Lietnanto,' dicis Bogg.

Bogg pozis la chapelo adsur chapeluyo quale se ol esas rara e frajila e tendencas peceskar. Alexander regardis me, ankore ridetis.

'Bona matino, Lietnanto,' me dicis.

'Quale vu standas, sioro Kent?' lu milde dicis. 'Vu esas jentila vizitar me.'

Me ne dicis ke Bogg e nur Bogg responsas ke me esas en ta chambro. Alexander iris al skribtablo e sideskis. Ula pagini mashinskribita esis nete ordinita sur la surfaco. Alexander regardetis li, direte regardis me, ridetis.

'Ka vu pardonos me, sioro Kent?'

'Bonvole,' me respondis.

Alexander parlektis la kin pagini ante du minuti. Fininte, lu nete pozis la pagini en

un korbo sur la skribtablo. Lu kunpozis sua manui por ke l'extremaji dil fingri tushez l'una l'altra, lore movis li retroe, avane, retroe, avane. Lua regardo semblis fixigita ye ulo ultre la chambro e lu tale restis, pensante dum preske kin minuti.

Alexander evidente profunde pensis, ma lu ankore laboris pri me. Lu traktis me per taco. Me savis lo, e lu savis ke me savas lo, ma omnakaze uzis ol e me ne povis evitar kelke anxiar.

Tandem cesis ta regardego ad ulo ultra e lu regardis me. Lu duris ne parolar. Me remarkis la profunda respirado di Bogg, l'extera bruiso di trafiko. Me mem supozis, ke me audas la tiktako di mea karp-horlojo. E me preske sentis la pal okuli di Alexander perforar mea propra. Me direte regardegis lu, koaktis me ne palpebragar o forturnar mea regardo. Esis nula movo en lua vizajo; retrodonar ta regardego bezonis grand esforco qua esis sempre plu desfacila. Jus ante ke me decidis ke unu de ni *mustas* cedar su, lu parolis.

'Me supozas, sioro Kent, ke vu ne prizis la mortintulo, Nicholas Floro?'

'Me tre multe desprizis lu,' me dicis. 'Lu esis stupida brutulo qua juis tiranesar.'

Vintra rideto movis la labii di Alexander.

‘Me konkordas, sioro Kent. Nicholas Floro esis ya brutulo senprincipa. Tamen, la pruvi ke lu esis mortigita esas nedisputebla. Ocido, me ne bezonas rimemorigar da vu, esas krimino morto-punisebla sen egardar la meskina karaktero dil ocidito.’

Me ne bezonis responder. Esis du plus du esas quar. Lu nur tastis me, probis ed exploris, quale boxisto qua, dum l’unesma salveo, jetas rapida sinistra stroki qui ne povas frapar.

Alexander nebulatre gestis vers la korbo. ‘Me jus lektis la raporto preliminar dil koronero pri Nicholas Floro, sioro Kent. La koronero arivis che vu ye du kloki e duadek-e-du minuti matine. Lu exploris la kadavro. Segun ilua opiniono, quan me savas egardar, Nicholas Floro ja esis mortinta de adminime un horo e posible tam longe kam de du hori e triadek minuti. Nu, serjento Bogg raportas, ke lu arivis che vu, pos recevir ula telefon-advoko, tre balde pos du kloki matine. Lo sugestas, ke Nicholas Floro esis mortinta adminime quaradek minuti, cirkume, ante ta arivo.’

Me dicis, ‘Se serjento Bogg esabis plu frua per kin minuti, lu arivabus che me ante me.’

‘Vu asertas, ke tu ne vidis Nicholas Floro vivanta, ka ne?’

‘Me lastafoye vidis Nicholas Floro vivanta kin yari ante nun, en Polic-korto Numero Du, kande lu kondamnesis a karceru por dek yari pro triopla homocido senintenca.’

‘Ye ta tempo vu ofris pruvi kontre la mortintulo—pruvi qui sole responsas pri la kulpoz-verdikto.’

‘Vu es justa,’ me dicis.

‘Do esas racionoza supozar, sioro Kent, ke Nicholas Floro retenus rankoro kontre vu.’

‘Sendubite. Nicholas Floro ne celis, ke lu odiis me.’

‘Qua semblus ofrar motivo a Nicholas Floro por ocidar vu, sioro Kent.’

‘Ton me supozas.’

‘Tamen,’ Alexander dicis, e lejere ridetis, ‘esas Nicholas Floro qua esas mortinta. Se esus vu ocidita, nur hori pos la liberigo di Nicholas Floro de karceru, me senhezite konsiderus sioro Floro esar la chefa suspektito. Ma ca kazo esas inversigita. Esas tre perplexiganta, sioro Kent. Me esus



tre gratitudoza, se vu povus explikar. Me lore povus inquestar ca kazo plu utile.’

‘Ka vu akuzos me pri ocido?’ me questionis.

Alexander ridetis.

‘Sioro Kent, mea laboro esas kaptar mortiginti, ne fabrikar li. Ocitulo esis trovita en vua apartamento, ma to ne pruvas, ke vu esas kulpoza pri ocido. Me tote ne deziras disipar vua sendubite valoroza tempo, sioro Kent. Se me disipus vua tempo, me anke disipus mea propra tempo. Tempo esas l’unika neguvernebla parto di vivo; do me esforcas spensar ol tam inteligente kam posible. Vu certe konkordus, quante plu rapide me ekkluzus vu kom suspektito, tante plu rapide me darfas avancar a plu...praktikala e plu produktiva esforci.

‘Me nur volas, ke vu dicez omno eventinta dum la pasinta nokto, sioro Kent, e komencez, ho, de forsan dek-e-du hori ante ke vu deskovris la kadavro.’

‘Me pasis la posdimezo en la Mezurbal Balneyo Turkana,’ me lente dicis, e parolante decidis, ke me donos ad Alexander vera naraco pri to quo eventabis, ma omisos ula detali trivial, inkluzante mea afereto kun Diana Marsh. Me nur mustis

pruvar, ke me esis che Jonny Floro en Connecticut ed omno sequos. Do me naracis la historio.

Kande me finis, lu prenis krayono e desegnis cirkleti sur papero-bloko. Lu sorgeme desegnis sepesma cirkleto e pose dicis, ‘To es ya tre stranja. Ka vu dicas, ke Jonny Floro, kuzo dil mortintulo, invitis vu veturirar a lua domo en Connecticut, ube il ofris pekunio a vu por ke vu evitez lua kuzo?’

‘Es justa,’ me dicis.

Alexander dicis, ‘Me kunparolis ulu camatine—pro to me arivis adhike kelke plu tarde kam kustumale.’

Lu turnis su de me e ridetis ye sua tasko-komisionulo. ‘Serjento Bogg, bonvole irez a la vicina chambro, chambro 21. Ibe vu trovos jentilulo. Bonvole duktez il adhike.’

Bogg avide asentis per kapsigno ed ekiris la chambro. Alexander senemoce ridetis, rideto qua incitis ganso-pelo sur mea nuko. Cirkume un minuto silencoze pasis, lore la pordo riapertesis e serjento Bogg enmarchis, e dop lu esis Jonny Floro.

Floro nur regardis me per kolda e streta okuli.

‘Me supozas,’ Alexander dicis a Floro, ‘ke vu e sioro Kent konocas l’una l’altra.’

‘Ni konocas l’una l’altra,’ Floro rigide dicis.

Alexander dicis a me, ‘Sioro Floro vartis hike kande me arivis. Evidente il saveskis de amiko, ke ilua kuzo esis mortigita.’

Me dicis, ‘Kad amiko en ca policeyo?’

Mikra kapsigno de Alexander afirmis, ke me es justa.

‘Sioro Floro,’ me dicis, ‘havas multa amiki en eminenta rangi.’

‘Tu ipsa bezonos tal amiki,’ Floro dicis.

Me ne prizis l’expresuro di Floro.

‘Me havas un questiono, sioro Floro,’ dicis Alexander. ‘Me prizus quika e vera respondo.’

‘Questionez, Lietnanto,’ Floro dicis, ma lu regardis me.

‘Bone. Yen la questiono. Kande vu lastafoye vidis sioro Kent?’

Floro frunsis sua brovo quaze en profunda penso. La ganso-pelo di mea nuko extensis su.

Me dicis, ‘Ne ruptez tua cerebro, Floro.’

‘Me supozas, ke esis ye Madison-Square-gardeno kande me lastafoye vidis Kent,’ Floro dicis. ‘En la turbo extere pos la box-kombato di Manello e Kelly. Esis, ho, cirkume sis monati ante nun.’

‘Me questionas pri dato plu recenta,’  
Alexander dicis.

‘Me ne ofte vizitas l’urbo nuntempe.’

‘Do.’ Alexander regardis me e levis sua  
brovi.

Me dicis, ‘Me volas mea advokato.’

‘Certe,’ Alexander ridetis. Lu levis  
l’askoltilo. ‘Yen, sioro Kent.’

Me cifragis la numero di mea advokato.  
Lu es Claude C. Ruppert, olima policisto  
qua ne grande amas l’olima kunlaboranti.  
Lua sekretario sendis mea advoko a lu e lu  
demandis, quo es mala.

‘Me havas problemo,’ me dicis aden  
l’askoltilo, e regardis lietnanto Alexander.

‘Suspekto pri ocido,’ Alexander dicis kun  
akuta rideto.

Me transdonis ta informajo a Ruppert e  
lu dicis, ke lu esos kun me pos nur minuti.  
Bogg prenis l’askoltilo de me ed akrochis ol.

‘Bonvole gardez sioro Kent,’ Alexander  
dicis a Bogg.

‘Me ya facos lo,’ Bogg felice dicis.

Bogg pulsetis me vers la pordo. Me haltis  
avan Floro. Triumfo esis en lua okuli.

Me dicis, ‘Tu forsan ne es tam inteligenta  
kam tu supozas.’

‘Tu mortigis mea kuzulo,’ Floro dicis. ‘Ne  
expektez me mentiar por helpar tu.’

Bogg itere pulsus me vers la pordo. Ni marchis al akuzo-chambro e transiris la kustumala ceremonii, pose Bogg duktis me a diteno-celulo.

‘Tu ya sufros,’ Bogg dicis klozante la pordo.

Me ne respondis. Me sideskis adsur la liteto ed acendis sigareto. Bogg spektis dum kelka minuti, pose foriris.

Me ne surprizesis da la refuzo di Floro donar a me alibio, ma me anke ne tro suciis pro lo. Me havis tro multa helpaji. Esis Diana, esis Sandra, ed esis uli del kerli quin me rikonocabis ye la partio en Connecticut. Me ne darfis fidar a la simii di Floro, komprenende—li dicus nur to quon Floro imperos.

Claude Ruppert arivis jus kande me aplastis mea duesma sigareto adsur la pavimento. La guardisto duktis lu aden la celulo. Kurte—itere omisante Diana—me naracis la detali a Ruppert. Dum ke me parolis, lu agitis sua kapo e kluketis kom advokato. Advokato es homo qua nultempe falias impresar on, ke lu kombatas giganta forci pro helpar on. Kande me cesis, Ruppert ekprenis kayero e komencis questionar. Me provizis lu per respondi e lu

notis li e pose klozis la kayero ed advokis la guardisto.

‘Me iros por aranjar kauciono,’ Ruppert dicis. ‘Komprenende, to es nur formalajo—la policisti sempre violentoze opozas su a kauciono por ocid-akuzo. Tamen, me solicitos ol e me forsan saveskos pluso pri la kazo kontre tu. Esez certa...’

‘Uzez to por l’altra klienti, Claude. Nur facez lo kustumala e, fininte, retrovenez. Ante ta tempo me forsan havos moyeno per qua ni avancez.’

Nul advokato prizas esar imperita quale laborar e Claude Ruppert ne diferis, ma lu tacis e livis la celulo. Me jacis sur la liteto ed ordinis ula fakti. La kerli vidita ye la yuninacho-partio che Floro esis Frank Archer, un de l’avancanta yun advokati dil kontoro dil distrikt-advokato; Bruce Wiggan, komonala konsilero dil konsilantaro urbal; e la judiciisto Henry Hamlin dil krimino-korto. Me decidis ke Frank Archer esez la maxim atakebla kerlo—ma nur se Diana Marsh ed/od Sandra Arliss ne esus uzebla. Me nur bezonis solida alibio por ke lietnanto Alexander faligez lua ocid-akuzo. Me decidis imperar Ruppert kontaktar Diana o Sandra, plu bone Diana. Me ridetis. Jonny Floro uzis bela hominachi

por subornar ta kerli quin lu volas posedar, ma yen un bonbono qua esos tre adherema. Pose me ponderis, pro quo la kadavro di Nick Floro esis en mea apartamento, e pri altra kozi, exemple: ka Jonny Floro advere opinionis, ke me mortigis Nick? *Qua* mortigis lu? Pro quo? Mea mento retroiris al triopla ocido-kazo qua enkarcerigabis Nick. La kerli mortigita da l'automobilo di Nick ne esis anjeli. Omna tri esabis remarkita dal policisti un- o plurfoye; du de li esabis enkarcerigita pro rapto. Ka posible un de lia amiki o parenti vartis por venjar su kontre Nick? Komprenende, l'ocido di Nick Floro *devas* esar nur afero por policisti...ma me esabis jetita direte admeze, do nun ol esis anke la mea.

Nu, suciar ne helpos. Me ne multe dormabis hiere nokte, do me klozis mea okuli e dormetis. Me vekigesis dal bruiso dil celulo-pordo apertata.

Claude Ruppert eniris la celulo. Me nultempe vidabis advokato plu perplexigita kam Ruppert tainstante.

'Me ne komprenas,' Ruppert murmuris. 'Me tote ne komprenas.'

'Quon tu ne komprenas?'

'La policisti ne opozis su a la kauciono-demando. Tu ganis kauciono per parol-

promiso po duamil dolari. Tu nur bezonas irar adsupre por signatar.’

Me anke ne komprenis lo, ma me ne restus hike por lasar la policisti altre pensar. Me metis mea vestono ed hastis adsupre kun Ruppert. Extere, Ruppert itere facis bruiseti advokatal. Me dicis, ke me kontaktos lu ed ekiris, advokis l’unesma taxio qua aparis.

Me donis l’adreso di Diana Marsh al taxiisto. Esis jus pos un kloko posdimeze kande me arivis. Me rimemoris, ke Diana esas kuafisto, do el probable ne esos che su til plu tarde. Ma Sandra Arliss esas sigaret-vendistino ye la Kit-Karson-Klubo. Catempe el certe dormus. Vekigar el semblis esar tre interesanta nociono.

## **5 ...es nula vereso...**

Me presis e presis la pord-klosheto, audis kloshi repetante sonar en l’apartamento, ma la pordo qua esis apertita esis trans la koridoro.



Oldino weranta tro granda florizita chambro-robo regardetis me de dop la mi-apertita pordo. ‘Ba!’ el dicis, e pluse, ‘Li amba ekiris. Se li esus che su, me savus.’

‘Me supozas, ke tu ya savus,’ me dicis.

El bruisoze klozis la pordo e riglagis ol.

Esis drinkeyo trans la strado. Me iris adibe, komendis duopla wiskio e pruntis la adresaro. Judiciisto Henry Hamlin, Frank Archer, Bruce Wiggan. Ta du laste mencionita probable esas ye la kontori dil distrikt-advokato e l’urbodomo, ma la judiciisto forsan esas che su. Me cifragis omna lia telefon-numeri domal, pensante, ke la partio che Floro igabus li esar nekapabla laborar camatine. La telefono di Bruce Wiggan sonis dum un minuto. Me akrochis l’askoltilo, levis ol, cifragis la domo di Frank Archer, la subalterna advokato dil distrikt-kontoro. Homino havanta voco elegantacha respondis.

‘Esas siorino Frank Archer qua parolas.’

Me esis kurioza quale siorino Archer reaktus a raporto pri la peketo dil spozo dum la Floro-partio, ma rezistis expojar la spozulo. Pretendante esar sekretario dil urbestro, me demandis parolar kun la spozulo, ma el dicis, ke lu irabis al kontoro. Me dankis el ed akrochis l’askoltilo.

Tandem me cifragis la domala numero di judiciisto Hamlin, audis la telefono zumar e kliktar, e voco di muliero respondis, ‘Joyce Hamlin parolas.’

Telefoni povas chanjar la voco homal, ma me voluntante pariabus un dolaro kontre nulo ke la muliero parolanta esas exakte tala quala la voco indikis: altstatura, bone formacita, beleta, inklinanta a romantikeso.

Me dicis, ‘Hike la sekretario dil urbestro. Ka me darfas parolar kun judiciisto Hamlin? Esas tre importanta.’

‘Me regretas,’ elua voco milde dicis, ‘ma mea patro judicias camatine. Ka vu dicos mesajo...’ El haltis, pose duris parolar. ‘Bonvole vartez. L’auto di mea patro nun arivas.’

‘Me telefonos a lu plu tarde,’ me dicis, ed akrochis l’askoltilo.

La domo di judiciisto Hamlin esas en la norda Bronx. Veturirar adibe per taxio manjis sat multa pekunio po diala kafeo e sigareti dum un semano. Judiciisto ganas duadek mil dolari yarale, cirkume. La domego dil judiciisto vendesabus po adminime cent e kinadek mil. On ne kompras ta sorto de domeno per duadek mil dolari yarale sen ke on havas altra

revenueo...exemple, kuverti plena de kontanto sendita per kurieri da Jonny Floro.

Me frapetis per la latuna pord-martelo ed eki de interne retrosaltis por frapar la pordo. L'eki mortis e la pordo apertesis. Altstatura homino havanta dormema okuli regardis me de pedo til kapo quale se el decidis komprar me, se la preco esus bona.

'Kad?' el dicis. Lenta rideto extensis elua plena labii. 'Quon vu volas?'

To esis la sama voco audita per telefono e Joyce Hamlin aspektis quale la voco sonabis. El esis kelke tro alta e *grandege* bone formacita. La finala parto di mea predico ne esus pruvita sen proba.

'Me volas vizitar la judiciisto,' me dicis.

'Ka mea patro expektas vu?'

'Nu, no. Ma esas tre importanta ke me videz lu.'

'Pri quo vu volas vizitar lu?'

'Afero personal.'

'Ka vu nultempe diskutas aferi personal?'

'Nur kun la persono relatanta.'

El ridis—e me flaris forta odoro di jino.

'Enirez,' el dicis.

Me eniris. El stacis proxime a me. El weris lejera robo havanta profunde tranchita kolumo. El evidente multe repozis en ta robo, ol esis krumplita en la maxim

stranja loki, ma bone aspektis sur el. Mem sako ek juta stofa bone aspektas kande homino es formacita segun tale luxozaj proporcioni. El havis fendeturo en la mentono e profunda foseto en la vango. Elua longa ed obskura hararo esis desordinita, ma mem plu beligitis el kom sorto de ciganino.

El dicis, 'Me opinias, ke me probable prizos vu.'

'Kande vu esos certa?'

El retroe jetis sua kapo e ridegis senreprese. Ma subite el cesis ridar e la palpebro baseskis. Elua voco anke baseskis. 'Vizitez mea patro plu tarde. Il es okupata en la studieto pri libro quan il skriptas. Il dicis, ke il ne volas esar perturbita dum adminime un horo. Havez kelka drinkaji kun me dum vartar.'

Me dicis, 'Ka vu es certa, ke vua patro imperis ne esar perturbita?'

'Ka vu supozas, ke me audacus mentiar?'

'Me ne savas.'

'Nu, por informar vu...me audacus.' El guture ridis. 'Ma catempe me ne mentias. Venez ed havez ta drinkaji, ka ne?'

'Voluntante.'

Ni marchis aden agrebla chambreto. Esis kanapeo, ed avan ol esis ne-alta tableto

kovrita per boteli. Plura berjeri, televiziono, radiofono e stereofono esis l'altra mobli.

El profunde inklinis su por donar drinkajo a me, e me lore remarkis quante profunda la kolumo dil robo advere esas. Me havis pruvi nerefutebla, ke ico es homino qua ne bezonas helpo de ti qui fabrikas spum-kauchuko. Ma el inklinis su tro profunde, e disequilibrigis su. Me hastoze staceskis, kaptis el ye la tayo ed haltigis la falo.

'Vu es tre forta,' el dicis, e palpebragis.

'Vu devas sideskar,' me dicis.

'Sidigez me.' Preske defiante.

Me levis el.

'Facez ulo por me?' el dicis. Elua humida labii frolis mea vango.

'Quo?'

'Adinfre pozez me, ma anke vu ipsa. Me prizas sidar sur la pavimento.'

Lore el komencis pruvar, sendubite, la justeso di ta finala parto di mea predico. El tremis e klemis mea dorso per la fingro-ungli.

'Kisez me,' el pregis. 'Per cielo, kisez me, kisez me—quale se tu volas!'

Me kisis el, e yen—la detonilo.

Kande la fairo extingesis, me ekvarsis por el sat multa jino e toniziv-aquo por familio.

Granda familio. El jacis ridetante, la palpebri pezoza. Esis langoroza laxeso en el, el similesis felica, zumanta, satisfacata kato.

‘Es un de mea bon dii,’ el dicis. ‘Un de la bel dii.’

‘Drinkez,’ me dicis.

El glutis la duimo dil jino e toniziv-aquo tam facile kam tante multa sukr-aquo.

‘Ka tu havas mala dii?’ me questionis.

‘Malega dii,’ el dicis. ‘Terorinda dii. Ka tu ultempe tedas tu?’

Me komencis kompatar la homino. El esis jin-trempita nimfo, ed havis ulo mola ed atraktiva, ma pueratra, en el.

‘Yes,’ me dicis. ‘Es dii kande me tedas me. Multa tala dii.’

‘Me anke havas multa tala dii.’ El glutegis la restanta jino e toniziv-aquo e ridetante transdonis la glaso a me.

‘Forsan tu ja havis sat multa drinkaji.’

‘Bis!’ el dicis. ‘Plenigez ol til la supraĵo. Bonvole ne disputez.’

‘Ol stuporigos tu.’

‘Ton me deziras.’ Nun elua vorti esis neklara. ‘Ka tu promisos ulo por me?’

‘Ho yes.’

‘Rivenez por vizitar me. Ka yes?’

‘Ho yes,’ me dicis, ma ne savis, ka me intencis satisfacar ta promiso.

‘Me kredas tu,’ el dicis. El nesimetre ridetis. ‘Ma me kredis multa homi qui faliis.’

‘Me ne falios,’ e nun preske kredis me ipsa.

El prenis la drinkajo de me, drinketis, ridetis.

‘Kande me esis puerino me amis la plajo. Ne plaji turbizita. Solitara plaji. Multa kilometri de sablo e nul homi. Me ne prizas homi.’ El tushis mea brakio. ‘Tu ne es homi.’

‘Danko,’ me dicis.

El klozis sua okuli.

‘Me fatigesas,’ el dicis.

Me prenis la glaso de elua manuo, pozis ol adsur la tablo.

‘L’unesma pordo addextre,’ el murmuris.

‘Ka l’unesma pordo?’

‘La studieyo di mea patro. Me ne prizas mea patro. Il es falsa. Mea matro es mem plu mala. El sempre foriras. El ne sucias, ke mea patro es falsa. Me anke es falsa...me...’

El dormeskis. Me kisis elua fronto ed imaginis, ke elua vizajo divenis mola ed inocenta. Me komfortigis el tam bone posible sur la kanapeo e regardis el. La mondo, me pensis, es plena de desfelici, e li omna kuras kontresinse.

Me livis el, turnis me addextre exter la chambro, frapetis l'unesma pordo.

'Yes!' bruske dicis voco dop la pordo.

Me eniris la studieyo di judiciisto Hamlin. Lu sidis an grandega skribtablo nucierligna, amaso de skribita pagini avan lu. Joyce dicabis, ke lu skriptas libro. Lua biografio, sendubite. Me represis rido sarkasma. Lua reala biografio sendus lu aden karcero.

La densa, arjentea hararo dil judiciisto esis halono super solene bela vizajo. Perforanta griz okuli, larja fronto, rekta nazo, ferma labii, e forta mentono. Vizajo qua incitas respekto—ma me plu bone savis.

'Quale vu eniris?' la judiciisto demandis.

'Vua filiino, Joyce, indikis la chambro a me. El dicis, ke me darfas enirar. El ne standas tro bone. Fakte, el ne mem demandis mea nomo. Ol es...'

'Vu ne bezonas dicar ol, sioro Kent,' la judiciisto interruptis. 'Vu aparis kom testo en mea korto kelkafoye.'

Me dicis, 'Ka vu rikonocis me hiere nokte, che Jonny Floro?'

'Me savis, ke vu asistis.'

'Ka vu savas to quo eventis pos ke me rivenis al urbo?'

Lu afirmis per kapsigno.



Me dicis, 'Do vu savas pri la kadavro di Nick Floro en mea apartament.'

'Tote,' la judiciisto kurte dicis.

'Lietnanto Alexander dil policeyo entranis me camatine. Lu enkarcerigis me pro ocido-suspekto pos ke Jonny Floro pretextis, ke me ne esis che su tatempe.'

'Me savas lo.'

'Vu povas furnisar alibio por me,' me dicis. 'Vua vorto esus kredata kontre olta di Floro, e vu sparus a me to quo povus esar tre jenanta. Vu nur bezonas venar kun me al policeyo...'

'Kad ocidar me ipsa profesionale e sociale?'

'Vu refuzas helpar me?'

'Me ja donis a vu omna helpo quan me intencas donar. Komprenuz, sioro Kent, sen me vu ankore restus en ta celulo. Me uzis mea influo por ke vua kauciono-demando esez aceptita. Me esas sorgemulo, ma ne senkompata. Me savas, ke vu ne ocidis Nick Floro e me donas a vu posibleso trovar la pruvu di vua inocenteso.'

'Granda helpo,' me dicis. 'Me supozas, ke me devas gratitudar pro to.'

'Me ne bezonis facar irgo. Tamen...'

'Yes,' me dicis. 'Vu es honorozulo qua juas donar bona chanco a dupo. Ma ka vu

ne timas ke me pruvos ke vu pleis Santa Nikolaus a prostitucatino che Jonny Floro?’

‘Vu esus fola esforcar lo,’ Hamlin dicis. ‘Vu esas en desfacila stando, sioro Kent. Se vu esas tam inteligenta kam me supozas, vu koncentros omna vua esforci por desintrikar vu. Esez gratitudoza ke me esis sat yusta por helpar vu obtenar tempala libereso qua ofras a vu, se vu uzus la justa taktiki, posibleso pruvar sendubite ke vu ne mortigis Nick Floro. Me opinionas, ke me esas tre jeneroza pri ca afero, sioro Kent.’

‘Livez vua judiciala sideyo,’ me grunis. ‘Se vu ya helpis me—e me ne konvinkesas ke vu helpis—la motivo esis nur kulpoza koncienco, nulo plusa.’

Judiciisto Hamlin metis sua mieno dil judicieyo.

‘Me ne permisas vu talmaniere parolar a me, sioro Kent! Ka me mustas rimemorigar da vu pri mea ofico? Me esas la seniora judiciisto dil krimino-korto...’

‘Qua devas judiciar su ipsa,’ me dicis. Me regardis la skribita pagini sur la skribtablo. ‘Se olti es vua biografio, esforcez skriptar la vereso. Vu havus bona, sordida historio qua acensus omna listo dil maxim multe vendita libri en la lando.’

La judiciisto kelke balbutis.

‘Pri sexuago,’ me pluse dicis, ‘vu povus kovrar duacent pagini nur per to quo eventis hiere nokte.’

‘Ekirez!’ la judiciisto imperis, staceskis e teatrale indikis la pordo.

Me esis sat iracoza jetar ul insulti pri la desfelica filiino dil judiciisto, ma represis ta vorti.

‘Ekirez!’ la judiciisto mujis.

‘Bon ideo,’ me dicis. ‘Me ne plus toleras l’odoracho hike.’

La judiciisto pluse balbutis. Kande me klozis la pordo dop me, lu minacis revokar mea licenco e negar la kauciono.

Me iris a Joyce. El profunde dormis. Me iris al enir-pordo.

‘Kent!’

Me turnis me. La judiciisto stacis exter la studieyo ed agitis sua pugno.

‘Se vu itere venus adhike,’ lu klamis, ‘vu esus arestita!’

Me bruizoze klozis la pordo dop me—tam laute posible.

## 6 ...nek yusteso...

Nun al urbodomo.

La komonala konsilero Bruce Wiggan havas kontoro proxima ad olta dil urbestro. Muliero havanta longa nazo afektaceme sidis an skribtablo en la avanchambro, e mashinskribis. El adsupre regardis del skribmashino, vidis me, kompletigis la frazo e turnis su en la roto-sidilo.

‘Yes!’ el dicis.

Me dicis, ‘Me nomesas Larry Kent e me volas vizitar Konsilero Wiggan pri importanta afero.’

‘Anke me,’ el dicis; la rideto montris porcelano valoranta adminime kinacent dolari.

Me levis mea brovi aden question-punto.

‘Segun lua agendo,’ el explikis, ‘Sioro Wiggan esis diskursonta ye festino por aferisti ed anke asistar puerul-klubo canokte. Me volas savar quale me povus adequate exkuzar me pro ilua nekapableso asistar ye tante tarda horo. Ca taski esas sempre donita al sekretario. Me recevas l’iraco, Konsilero Wiggan juas la vakanco. Por me la rati di New-York, por il la varma suno di Arizona.’

‘Kad Arizona?’ me dicis.

‘O forsan California, o Florida,’ el dicis.  
‘Me mem tote ne savas.’

Me komprenis nur un kozo—Konsilero Bruce Wiggan subite livabis l’urbo. Me sat bone komprenis, tamen, altra kozo—*qua* pagas ta ne-expektita vakanco. Jonny Floro.

‘Sioro Wiggan livis sen irga averto,’ la muliero havanta longa nazo lamentis. ‘Esas duadeki de letri qui bezonas ilua signaturo. Esas dekedui de rendevui kun importantuli. Esas cent kozi facenda e me tote ne savas ube o quale komencar.’

Nun al kontoro dil distrikt-advokato.

La distrikt-advokato, Warren Giles, vidis me dum ke me marchis vers la aceptistino. Lu pulsis su tra la pordeto dil kontoro ed extensis manuo vers me. Me presis ol.

‘Me ne expektis vidar tu hike,’ Giles dicis. ‘De to quon Lietnanto Alexander dicis, ni opozas l’una a l’altra nuntempe. Me mem forsan precosos kontre tu.’

‘Ka tu advere supozas, ke me mortigis Nick Floro?’

Giles ridetis.

‘Guidanta questiono, Larry. Me es la distrikt-advokato. Kande homo es akuzata pri ocido, mea laboro es procesar kontre lu.’

‘Mem se la homo es inocenta?’

‘Inocento,’ Giles taktoze dicis, ‘ne devas suciar.’

‘Ho, no? Quo pri Lewis Greiffer e George Haas?’

Giles facis bruska bruisi en la guturo. Greiffer ed Haas esis du doloriganta temi en la judicio-sistemo di New-York-urbo. Li esabis kondamnita pro ocido e pose esis pruvita esir inocenta—ma *pos ke* 20.000 volti transirabis li. Tamen, ne pro Warren Giles—ta kazo eventis longe ante ke lu esis nominata distrikt-advokato.

‘Ulo perplexigas me,’ Giles dicis.

‘Quo?’

‘Quale vu esis liberigita per kauciono pos nur du hori en celulo?’

‘To,’ me dicis, ‘devas indikar la falseso dil akuzo.’

‘Hm...’ Giles pensis, e plugayeskis. ‘Nu, Larry, quon me povas facar por tu? Ne tro desfaciligez mea tasko. Rimemorez: segun formo ni devas grunar l’una a l’altra.’

‘Tu havas kerlo nomizita Frank Archer kom kunlaboranto, ka ne?’

‘Es justa,’ Giles dicis. ‘Fakte, lu es un de mea plu inteligenta yunuli.’ Lu gutur-ridis. ‘Ma lu ne brilante aspektas hodie. Hiere nokte lu evidente asistis kunveno di ancienca samskolani od ulo simila.’ La

naturu suspektema di omna advokati nun igis Giles frunsar la brovi. 'Pro quo tu questionas?'

'Me volas parolar kun lu dum minuto,' me dicis.

Me sequis il tra la plura mashinskribisti e klerki. Me vidis Frank Archer an lua skribtablo tra la vitra parieto di lua kontoro. Ni konoceskabis kelka monati ante nun, kande lu laboris kom advokato en Long-insulo ante esir nominita kom subalterno en la kontoro dil distrikt-advokato. Archer vidis me kande me vidis lu. Lu aspektis tre desneta pos ta orgio che Floro, ma nun lua boko larje apertesis e lu mem plu male aspektis.

Giles frapetis la pordo pro politeso ed Archer dicis, 'Enirez.'

'Nur vartez proxime,' me dicis a Giles. Ed ad Archer, 'Ka vu rikonocas me?'

'Komprenende,' Archer dicis, ed extensis un manuo. 'Aprilo, ka ne? Divorco-kazo en Long-insul-urbo. Vu es Larry Kent, privata detektivo.'

'Ni renkontris de pos ta tempo,' me dicis. 'Ni ne parolis, pro ke vu esis altre okupata.'

'Ho?' Archer dicis, ed aspektis konvenante perplexa. 'Kande?'

'Hiere nokte.'

‘Hiere nokte me esis kun ul ancien amiki.’ Archer kelke shamoze ridetis. ‘Ni iris tra la klubi e me supozas, ke me tro multe drinkis, do pardonez me ke ni renkontris l’una l’altra e me ne rikonocis vu.’

Me turnis me a Warren Giles. Evidente mea iraco montresis en mea vizajo. Giles es bonulo, honesta e sincera. Lu komprenis, ke ulo eventas e volis saveskar quo.

Me dicis, ‘Questionez tua inteligentulo. Demandez ke lu prizentez l’ancien amiki kun qui lu iris tra la klubi hiere nokte. Anke deskovrez, ka lu mentias pro ke lu timas perdar l’ofico o pro ke kerlo nomizita Floro pagis lu por desordinar la memoro. O forsan lu nur timas Floro quale komprita hundyuno.’

Me ne donis al stuporigita distriktadvokato tempo por reaktar. Me turnis me e quik ekiris.

Nun Diana Marsh esis mea ultima posibleso.

Duesmafoye tadie me pulsis la pordklosheto dil apartamento kunpartigita da Diana e Sandra. La klosheto sonis muzikale, ma nulo eventis en l’apartamento. Tamen, la hominacho trans la koridoro apertis la



pordo ed itere informis me, ke Diana e Sandra ne enirabis l'apartamento.

Nun restis nula loko a qua irar.

Me decensis l'eskalero, la pezo dil mondo sur mea dorso. Unesmafoye me konsideris la posibleso, ke la konspiro di Jonny Floro sucesos. Esis adminime dek homi qui povus pruvar, pro la kloki, ke me ne povis mortigir Nick Floro. Ma nun esis nur Diana. Ne Sandra; el povus atestar nur ke el vidabis me dum kelka minuti en l'apartamento. Do me mustas trovar Diana.

Esis drinkeyo trans la strado. Me decidis sidar an la drinktablo e spektar l'apartamenteyo tra l'estal-vestrino til ke o Diana o Sandra arivos.

Ma me ne iris plu fore kam la pordo.

Borel aparis avan me, pafilo en la granda manuo. Esis anke pafilo shovita aden mea dorso, e la voco di Sam Duff dop me. 'Sioro Floro dicis ke ni livrez tu en un peco, Kent, ma ne insistis pri garantio...'

Borel dicis, 'Se pro ula kauzo ni mustas irar adheme sen tu, Kent, ni mustas adportar ula pruvo ke ni trovis tu...forsan, ho, un de tua oreli.'

## 7 ...morto-tempo...

Ni veturiris tra la Lincoln-tunelo; tale me savis, ke Borel e Duff ne duktas me a la domeno en Connecticut. Ni veturiris tra la marshi di Jersey proxim la Hackensack-rivero.

‘Bela loko, ka ne?’ Borel dicis, e turnis su de la guvern-roto por regardar me, cintilo en l’okulo.

‘Trovez bona solitara loko,’ Duff dicis.

‘Yes. Ni kelkete laborez pri lu ante ke ni jetos lu al mosko-rati.’

Borel lentigis l’auto, pluproximigis ol al bordo dil voyo.

‘Ca loko es apta,’ Borel dicis.

‘Bonega loko,’ Duff konkordis.

Borel lentigis l’auto preske til halto, ma subite itere rapidigis ol.

‘Quo es?’ Duff questionis.

‘Ne sat multa spaco del voyo,’ Borel dicis.

‘Automobilo povus aparar irgatempe.’

Li same facis quar-plusafoye. Omnafoye me sentis stranja sento profunde en la stomako, quankam me dicis a me, ke li nur tormentas me. Se Floro imperabus ke li mortigez me, li ne talmaniere disipus tempo. Me esis certa ke Floro volas parolar

kun me e ke li agas nur kom kurieri. Pro quo lu volas parolar kun me, me ne savis; forsan lu volis ipse mortigar me, por agar segun l'anciena Siciliana kredo, 'okulo po okulo, dento po dento.'

Duff interruptis mea pensado per, 'Es bona bifurk-voyeto adavane.'

'Me vidas ol,' Borel dicis.

Borel turnis l'auto del granda voyo e ni saltetis alonge rot-sulkizita voyeto.

'Plu bona hike,' Borel dicis.

Me humidigis mea labii ed aspektis apte timigita. Me povus dicir, 'Cesez la moko,' pro ke me savis ke l'anciena drinkeyo di Jonny Floro, la Marsh-Diablo, situesas ye l'extremajo dil voyeto, ma me restis tacema. Lasez li juar la mokado, me pensis. Me nule profitus per iracigar li. Li facis kelka plusa mokaji pri nutrar la mosko-rati per mea restaji, e tandem alta ligna konstrukturo aparis del obskureso. Flava lumo brilis tra klozita stori. Lumoza fendureto ye un fenestro plularjeskis e me vidis la silueto di viro. Me tote ne dubitis, ke lu es Jonny Floro.

Borel lentigis ed haltigis l'auto e Duff plurfoye stekis sua pafilo aden mea karno.

'Fino dil voyo,' Duff dicis.

Borel restis ye la guvern-roto. Plusa stekado indikis ke me movez. Me apertis la pordo ed ekiris. Duff senhaste ekiris, uzante l'altra pordo. Borel semblis regardegar nulo tra la vento-shirmilo, ma me savis ke lu oblique spektas me. Duff restis ye l'altra latero dil automobilo.

'Me ne esforcos eskapar,' me dicis. 'Se vi expektas lo, vu eroras.'

Duff blasfemis e Borel facis multa bruiso ekirante l'auto. La silueto dil viro restis ye la fenestro. Duff venis cirkum l'auto.

'Pro quo tu ne kuris?' Duff triste dicis.

'Tri kauzi,' me respondis. 'Un, es nulo ecepte marsho hike. Du, ton tu deziras—Jonny Floro spektas, e to semblus ke me esforcas eskapar. Tri, me ne prizas kugli en mea dorso.'

'Tua gambo,' Duff dicis. 'Tu nur havus kuglo en la gambo. Tal lezureto ne impedus tu parolar kun la patrono.'

Venis lauta strido di apertata fenestro e la voco di Jonny Floro. 'Envenez! Pro quo vi restas ibe?'

Borel forte kudpulsis mea flanko. Doloro tranchis me. Duff quik pose pugnofrapis mea dorso, qua sendis plusa doloro altradirecione.

‘Tu audis sioro Floro,’ Duff dicis per lauta voco. ‘Movigez tu!’

Li pulsis e frapis me vers l’enireyo lateral dil anciena drinkeyo. Plura yari ante nun, kande la policistaro di New Jersey esis un de le maxim koruptita en la mondo, la Marsh-Diablo esabis la maxim notora gayeso-domo an la Marbordo Estal. La peko-palaci di Las Vegas es kirki kompare a to quo eventis en la Marsh-Diablo. Spekulado e yunini esis nur entremesi en la menuo. Ma pose honesta administrantaro ordinis Jersey-urbo, ed homi en l’altra parti dil Gardeno-stato insistis, ke la policisti honeste laborez. Rezulturo: New-Jersey nun es nur tam koruptita kam la plumulto di altra loki en la mondo, e tala loki quala la Marsh-Diablo esabis klozita. La granda drinkeyo nun es nur senvalora domeno meze dil marshi dil Hackensack-rivero.

Borel apertis stridanta pordo e shovis me aden obskureso. Lumradio de posh-lumizilo frapis la pavimento avan me. Du magra rati kuris tra la lumo-cirklo. Altra stridanta pordo apertesis ed esis flava lumo oblonga, e Jonny Floro esis silueto en ol. Lu retropazis kande ni pluproximeskis. Duff donis finala shovo qua sendis me shancelante aden to quo esabis kontoro. Ibe

esis antiqua skribtablo, kelka sidili, pikturo qua nerekte pendis an un parieto ed altra pikturo qua falabis al pavimento. La pavimento parquetizita esis kovrita da polvo, rato-feko, ed altra sennoma kozi. Du keroseno-lampi esis sur la skribtablo.

Me dicis, 'Me preferas tua domo en Connecticut.'

'Ube vi trovis lu?' Floro questionis Borel.

'Ni sequis lu ad apartamenteyo an Estala 61ma-strado,' dicis Duff.

'Quon tu facis ibe?' Floro questionis me.

Lu semblis sensucia, quo sendis danjer-signalo tra mea sango. Me mustas protektar Diana. Se Floro intencus blamar me pro l'ocido di sua kuzo, lu ne hezitus facar ulo mala a Diana, se lu saveskus pri el.

Me dicis, 'Es kerlo nomizita Jansen ye la triesma etajo. Lu debas pekunio a me. Pro ke tu decidis ne konfirmar mea alibio, me bezonas pekunio—multo.'

'Pro quo me konfirmus tua alibio?'

'Me supozas, ke nula motivo existas,' me dicis. 'Nula motivo qua joyigus tu, omnakaze. Ma restas un fakto importanta: me ne mortigis tua kuzo, e tu savas ke me ne mortigis lu.'

L'expresuro portata da Floro—mi-rideto—montris ke lu ya savis, ke me ne mortigabis Nick.

‘Pro quo la kadavro esis trovita en tua apartamento?’ Floro questionis.

‘Ne savas.’

‘Inter omna loki en New-York-urbo, mea kuzo mortigesis en *tua* apartamento. Pro quo? Pro quo ne en ula konvenanta stradeto obskura, o parko?’

‘Me same questionis me.’

‘Tu havez ula respondi.’

‘Nur un racionoza.’

‘E qua ol es? Me volas saveskar.’

‘Bonege,’ me dicis. ‘Yen la nura respondo. Tu invitis me a Connecticut. Lo ditenis me del urbo dum multa hori. Tu tro bone savis, ke me ne mortigis Nick, ma tu juris a Lietnanto Alexander ke tu ne vidabis me dum monati. Pluse, tri kerli qui vidis me che tu anke refuzas konfirmar mea alibio.’

‘Ka?’ Floro dicis.

‘Nu,’ me dicis, ‘semblas posibla ke *tu* volis ke Nick mortigesez, e tu aranjis, ke me esez la peko-kapro. Evidente tua motivo invitar me a Connecticut, ta ofro di duamil dolari por evitar Nick, ne resonas quale verajo.’

‘Forsan me havis bona motivo kunparolar tu, Kent. Forsan ta motivo esas de kin yari e tri monati ante nun...’

‘Dum la judicio di Nick pro homicido senintenca.’

‘Mem plu frue.’

‘Me ne komprenas.’

‘Ta tri kerli quin Nick aplastis per sua auto,’ Floro dicis. ‘Semblas a me tre stranja, ke tu hazarde asistis.’

‘Tote hazarde,’ me dicis. ‘Me vidis lu enirar l’auto, ebria til la pedfingri. Me vidis lu facar U-turno ed intence aplastar la tri homi.’

‘Ye la judicio, tu nomizis olta ocido.’

‘Qua altra nomo? Lu intencis aplastar li, e facis lo. Se to ne es ocido, quo es?’

‘Ma forsan tu havis granda motivo volar ke Nick esez enkarcerigita pro ocido. Forsan tu volis ke lu esez forpozita.’

‘Me vidis ulo,’ me dicis, ‘e me nomizis ol quale me judikis ol. Se tu vidas ulo plusa en lo, tu grande eroras.’

‘Tu vidis Nick frapar la tri homi per l’auto, e pos kin yari Nick es poniardagita en tua apartamento. Segun me, Kent, koincido dufoye esas extensita tro fore. Dufoye es unfoye tro multa.’



Me dicis, ‘Me opinionas, ke la mortigo di Nick en mea apartamento es nul koincido. Irge qua facis lo savis, ke me es che tu en Connecticut.’

‘Me ne mortigis lu,’ Floro dicis.

‘Tamen, tu ne tam multe afecionis tua kuzo kam tu asertis a me.’

‘Forsan me nur probis per to quon me dicis pri Nick e me,’ Floro ridetante konfesis. ‘Forsan me tote ne prizis mea kara kuzulo Nick.’

‘Quo eventabus, se me acceptabus tua ofro?’ me questionis.

‘Forsan me permisabus tu retenar ta duamil e spektabus tu.’

‘Me ankore ne komprenas tu,’ me dicis. ‘Tu dicas multo, ma nulo racionoza.’

Floro ridetis, ma ta rideto ne plubeligis lua vizajo—ne segun me, omnakaze.

Lu dicis, ‘Komprenoz ico, Kent. *Tu* es la kerlo qua mustas parolar racionoze. E me volas ke tu quik esez racionoza.’

Duff interruptis, ‘Se Borel e me kelke laborabis pri lu...’

‘Posible bon ideo,’ Floro dicis. Ed a me, ‘To quo eventas canokte, Kent, es tote segun tu. Me volas havar respondi ad ul questioni e me volas havar li de tu.’

‘Me esperas donar la justa respondi,’ me dicis. Ton me intencis—kelkete.

‘La yunino,’ Floro dicis. ‘Tu dicos omno pri la yunino.’

‘Ka yunino?’ me dicis quaze stupide. ‘Qua yunino?’

‘La yunino en tua automobilo,’ Borel laute interruptis. ‘La brunino. Elta qua iris kun tu de la domo di sioro Floro.’

‘Ho, el,’ me dicis. ‘Quo eventis? Kad el furtis ul cindruyi?’

‘Quon el facis che me?’ Floro questionis.

‘Nu,’ me dicis, ‘on *expektis* ke el facez to quon omna altra yunini ibe facis, ma vidante lo, el decidabis, ke es plu bona moyeni ganar cent dolari.’

‘Ne probez mea pacienteso,’ Floro dicis. ‘Nulo restas. Ta yunino ne esis invitita.’

‘Ka ne? El dicis altre.’

‘Ni kontrolis la homini pos ke Borel raportis pri el,’ Floro dicis. ‘Omna homino invitita ankore asistis.’

Interesiva informo.

‘Pro quo suciar pri homino?’ me dicis. ‘Kad importas quale el eniris mea automobilo?’

‘Me rekomendas, ke tu parolez,’ Floro dicis, tante sensucie e lente, ke me savis, ke lu interne bolias. ‘Me rekomendas, ke tu

parolez pri ta homino, Kent. Ne serchez trublo pro el. Me es pronta esar konvinkita ke tu pleas nur mikra rolo en ca afero. Me mem voluntante oblivios ula kozi quin tu facis kontre me—ma me mustas saveskar pri la homino.’

Me rapide pensis, ma nula respondi venis.

‘Quon tu volas saveskar pri la homino?’

‘Pro quo el esis che me, Kent? Quon el facis ibe?’

Me duris pensar, ma la respondi evitis me. Forsan esis nula respondi.

‘Me ne vartos plu longe,’ dicis Floro.

‘Nu,’ me dicis, ‘me honeste parolos kun tu. Me renkontris la homino en tua gardeno. El naracis a me la sama historio quan me donis a tu, ke el iris kun grupo di altra hominachi por ganar cent dolari. Me ofris vehigar el al urbo. To es omno.’

‘Quale el nomesas?’

Mea mento laboregis e me *koaktis* respondi venar.

‘El dicis, ke el nomesas Joan Anderson,’ me dicis. ‘El donis adreso e telefon-numero. El ekiris mea automobilo en Times Square. Hodie me decidis, ke me povus uzar el en korto se me akuzesus pro l’ocido di Nick, do me cifragis la numero. Ol es falsa. Me

iris al adreso. La homi ibe nultempe audis pri el od irgu de tala deskripto.'

'Ka lo es vera?' Floro questionis.

'Yes. Forsan el facis nulo bona che tu, ma el nur deziris de me ke me portez el al urbo.'

Floro negis per kapsigno.

'Ne es racionoza, Kent. El ne venis kun l'altra homini, do quale el arivis? O per auto o per taxio. Me questionis la du taxiisti lokal. Li vehigis nulu adche me.'

'Forsan treno...'

'No. Es ok kilometri del fervoy-staciono e nul autobusi. L'unika moyeno es taxio od auto.'

'Nu, forsan el autostopis.'

'Unesme tu dicas, ke el veturiris kun tu. Nun tu dicas ke esis altru. Kande me audos la verajo, Kent?'

'Me dicis verajo,' me dicis. 'Me renkontris el en la gardeno pos ke tu recevis ta telefon-advoko de Philadelphia.'

'Tu unesmafoye mentiis, tu probable ankore mentias. Me ne povas savar. E la homino, Kent, ne esas omno. La pekunio es to quo interesas me.'

'Ka pekunio?'

'La pekunio, Kent. Ol esis varmega, ma nun ol es sat kolda por spensesar irgaloke.'

Floro akute e serchante regardis me. Semblis ke lu probas quante multe me savas, ma me tote ne komprenis to quon lu serchas.

‘Ka tu ne konkordas,’ Floro pluse dicis, ‘ke sat multa tempo pasis por ke la pekunio esez spensebla?’

Me dicis, ‘Se tu dicus pri qua pekunio tu parolas.’

Lu cafoye longe regardis me. Tandem lu fortunis su, marchis al extremajo dil chambro, lente turnis su e retrovenis.

‘Forsan tu ne savas,’ lu dicis. ‘Forsan esas triesma koincido.’

‘O,’ me dicis, ‘forsan tu dupigante parolas. Forsan tu esforcas konvinkar me ke tu ne imperis l’ocido di Nick.’

Floro laute rideskis. Kande lu cesis, esis leda tordajo en lua vizajo.

‘Pro quo me anxiez pri to quon *tu* kredas?’

‘Tu forsan invitis me a Connecticut por certigar ke me ne es en mea apartamento. Lore tu igis uli de tua simii renkontrar Nick pos ke lu ekiris Sing-Sing. Li uzis falsa klefo por enirar mea apartamento e, per ula pretexto, igis Nick irar adibe, ube lu poniardagesis.’

‘Durez parolar,’ Floro dicis. ‘Tu tre amuzas me.’

‘Tu es inteligenta,’ me dicis. ‘Omnu savas, ke tu sempre havas alibio. Tu decidis ke me esez la perfekta peko-kapro por la komploto. Me atestabis kontre Nick. Me dicis, ke Nick meritas l’elektro-sidilo. On povus supozar, ke me odias Nick. Yen, perfekta komploto, mem inkluzante la arivo dil policisti che me nur du minuti pos me.’

‘Tu supozas, ke un de mea servisti vartis til ke tu arivis, ka ne? E lore telefonis al policisti.’

‘Nur teorio,’ me dicis.

‘Tu suflas fumo aden la aero,’ Floro dicis. ‘Unesme, me ne volis ke Nick mortez. Me havis tre bona motivo ke Nick esez vivoza—pekunio, Kent. Multa pekunio. La pekunio pri qua tu savas.’

‘Tu havas l’avantajo. Tu savas to pri quo tu parolas. Me, ne.’

‘Forsan lo es vera,’ lu dicis. ‘Tamen, tu es bona mentianto, Kent. Tu inventas la semblante maxim honesta mentii quin me ultempe audis. Ni povus konversar de nun til la judicio-dio e me nultempe savus, ka vu ya mentias. Do, nula plusa konverso. Ma on povas altramaniere parolar.’

Borel avanpazis. En lua vizajo esis avideso qua igis mea stomako kulbutar.

‘Ka mea foyo?’ Borel questionis. ‘Ka tu volas probar mea moyeno, sioro Floro?’

Floro regardis me e levis sua shultri, quale se lu ne plus dominacas la ceno.

‘Tu komprenas, Kent. Tu forsan havas informajo quan me volegas havar, forsan ne. Me nultempe certe savos per konverso, do ni probos l’altra moyeno.’

Me audis moveto de Duff dop me, e subite grandega stono en mea guturo igis me anhelar. Es tre mala sento, kande on savas ke batado venas e ke on povas facar nulo kontre ol.

Floro afirmis per kapsigno, ed ol komencis.

L’unesma pugnofrapo venis de dop me. Me recevis ol jus super la zono—mortala frapo al reno. Ta frapo jetis me adavane ed adlatere direte vers pugnofrapo sendita da Borel. Sequis serio de pugnofrapi e me shancelis retroe ed avane inter la du. Mea nura konsolaco esis la voco di Floro qua kriis: ‘Ne mortigez lu, simii!’

Me esforcis falar, ma Borel e Duff ne permissis lo. Li iterante pugnobatis me, la ferocesado di ta frapi retenis me stacanta. Me nur volis sternar me sur la sordida

pavimento e dormeskar, ma tandem Floro klamis ulo e me sizesis ye la brakii e jetesis adsur sidilo. Nauzeo-ondi klimis mea guturo. Me klozis mea okuli, ma li mem ne permissis me vomar. Vango-frapi forpulsis la nauzeo e nur doloro esis sentebila.

‘Apertez l’okuli,’ Floro imperis.

Me ne apertis li.

Plusa vango-frapo.

Me apertis l’okuli.

La vizajo di Floro esis tre proxim la mea. Lua brilant okuli perforis le mea.

‘Gratuli,’ lu dicis. ‘Tu toleras multo, Kent. Tu ya toleras multo.’

Salivo mixita kun sango—pro un de la frapi di Borel qua esabis tro alta en mea korpo—venis aden mea boko. Domajata ed iracoza, me ofte facas folaji. Cafoye me ecesis omna rekordi—me sputis aden la vizajo di Floro. Barbuliante, lu retropezis. Lu prenis naztuko de sua posho, vishis sua vizajo.

‘Tu sordida, meskina...’ lu grunis, ma subite kalmeskis. Lu ridetis. ‘Stacigez lu.’

Duff gutur-ridis e Borel anhelis dum ke li sizis mea brakii e hisis me del sidilo.

‘Tu es harda,’ Floro dicis. ‘Ho, tre harda, Kent. Kande me konoceskas hardulo quale



tu, me havas nerezistebla deziro igar lu kondutar quale timigita rato dil kloako.’

Duff itere gutur-ridis e la varmega, malodoranta respirado di Borel frolis mea vizajo.

‘Tenez lu bone e forte.’

Lore lu pedfrapis. E lu savis adube pedfrapar. Nekredebla doloro tranchis me. Me volis kriachar, ma ulmaniere represis me. Floro itere pedfrapis. Cafoye me kelkete turnis me por ke lua pedo frapis nur la kruro. Nun Floro kriachis. Lua alta ed akuta furio-krii similesis kolda aquo jetita aden mea vizajo. Me trovis forteso quan me ne rikonocis. Ulmaniere me liberigis me de Borel e Duff e lore anke me pugnofrapis e pedfrapis. Me videtis la blanka vizajo di Floro tra reda nebulo. Me nur kelkete konciis frapi a mea kapo e korpo; to quo importis esis pugnofrapar e pedfrapar la blanka skopo-plako avan me. La frenezio en lua vizajo subite divenis teroro e doloro e pose esis reda e blanka makuli. La chambro resonis. La reda kurteno nigreskis. Me falis, ma nun ulo subtenis me. Sensignifika shoki, matida, tote sendolora, frapis mea korpo—quale se dentisto plenigas me per drogi e laboras pri me...ma mem to faliis, e divenis nulo.

## 8 ...batita...

Li ne mortigis me. Li pedfrapis e pugnofrapis me til senkoncio e lore plusa frapi por amuzar su. Pos to li portis me al automobilo e jete deskargis me sat for l'anciena drinkeyo por ke Floro ne esez blamita.

Me esis fortuneza, ke Floro moligabis sua konduto. Olim lu mortigabus me ed enterigabus me en la marsho, ma nun Floro ne plus es mortigero. Lu es bastardo, ma ne mortigero. Lu es amiko di judiciisti e di subalterna distrikt-advokati e di komonala konsileri, e dum ke lu restas deshonesto ma influiva kriministo qua haltigas su ante ocidar, la judiciisti e la subalterna distrikt-advokati e la komonala konsileri e l'altri joyoze aceptas lua pekunio e retenas pura koncienci. Ma se lu mortigus, li timus, e li desenterigus lia koncienci. Tatempe Floro deskovrus reala trublo.

Ma me ne tale pensis dum jacar en la pluvo. Me nur pensis, ke me es fortuneza ankore vivar...til ke me esforcis movar, e lore pensis, ke forsan morto esus plu bona.

Me ne savas quanta tempon me bezonis por staceskar. Mem ne savas quale me

staceskis. Ma tandem me staceskis e marchis vers du lumo-globi. Li esis tre amikala lumo-globi: li sempre plugrandeskis, ma jus kande me supozis, ke me povas extensar manuo e tushar li, li deviacis. Lo eventis dufoye, ma tandem du lumo-globi haltis. Me marchis direte vers li, extensis un manuo, tushis ulo varmega e solida, e mea gambi krulis ed itere me frapesis da ulo, ma me nun kustumis esar frapita e ne multe remarkis ol.

Subite mea guturo brulis e me tusion. Ne nur tusion—me *savis* ke me tusion, e me sat multe pensis por esforcar haltigar ta tusado. Bruska voco proxima a mea orelo dicis mea nomo ed altra vorti quin me ne komprenis, e lore mea guturo itere brulis. La voco itere sonis e cafoye me komprenis la vorti: ‘Sorgez, Kent. Tu drinkis preske la tota litro.’

Tandem me deskovris, ke me esas en furgono, ke la veturisto e lua helpanto haltabis, levabis me, pozabis me aden la furgono e varsabis wiskio aden mea boko. Li traserchabis mea burso por saveskar mea nomo. Li esis du komplezanta homi. Li vehigis me tra la Lincoln-tunelo e jenis su sat multe por portar me til mea pordo. Mem helpis me aden mea apartamento e faligis

me adsur la lito. Me murmuris, ke me volas lia nomi ed adresi e li dicis, ke li skribos li, od ulo simila.

Me dormis e restis dormanta. Kande me vekis, esis tri kloki posdimeze. Me ne savis kande me arivabis, ma supozas, ke me dormabis adminime dum dek-e-du hori.

La spegulo dicis, ke me aspektas terorinde. Mea vizajo esis tro sentema por ke me povis razar ol, mea korpo esis tante doloroza ke me deziris kambiar ol po altra min sentema. Ma mea cerebro laboris—la tota motoro funcionis. E mea iraco anke funcionis. Me esabis frapita de omna direzioni ed ad omna direzioni e nun me volis meafoye frapar.

Me trovis l'adresi dil furgono-homi sur mea telefon-tablo. Me kopiis l'informo aden mea kayero, pro du motivi: me volis dankar li per pekunio, e me savis, ke li es utila kom testi.

Komence, kafeo. Pose, telefonar ad amiko, doktoro David Armitage. La kafeo facis bonaji en me til ke la doktoro arivis. Lu facis l'expektita komenturi pri mea bufanta vizajo e kontuzita korpo, e laboris pri me. Kande lu finis, mea vizajo aspektis quale la suprajo di mi-envolpita mumio. Mea korpo esis tante plastrizita, ke me

mustis rekte marchar. Pasable bone facita. Me konocas plu bona mediki kam David Armitage, ma nulu qua injektus narkotigivo ed anke donus du plusa plena siringi por plu tarde. Me dankis lu per la boko e la burso e ne demandis ricev-atesto. Mediki prizas kuracati qui helpas li kontre la revenuo-imposto.

Esis preske kin kloki kande lu departis. Me pardrinkis la kafeo, nun plufortigita per kelka wiskio. Forta wiskio, qua brulas del boko til intestinaro. Ye duadek-e-kin minuti ante sis kloki me ne plus sentis doloro, mea cerebro ankore funcionis, e mea iraco esis nur kelke obtuzigita.

Lore la pord-klosheto sonis. Me apuntis mea duesma pafilo vers la pordo—Jonny Floro e l'altri havis l'unesma—e questionis, qua esas?

'Serjento Bogg,' esis la respondo.

Me desriglagis la pordo e Bogg bruisoze eniris, sola. Lu kelke palpebragis vidante mea bandajizita vizajo, ma lu es policisto havanta nur un fervoy-relo en la mento e lu ne venis por questionar quale me standas.

'Lietnanto Alexander volas tu quik.'

Pro quo? Me ne juis stando kapabla kombatar Bogg.

‘Bonege,’ me dicis. ‘Forsan es bon ideo, ke me havez longa konverso kun Lietnanto Alexander.’

‘Tre bon ideo,’ Bogg dicis per tono nejentila.

Do Bogg e me kune decensis l’eskalero. Ni eniris lua automobilo ed iris al policeyo. Ni veturiris dum kin o sis minuti, ma Bogg ne esis konversema e me deskovris nulo. Do me eniris la kontoro di Alexander tam kolde kam me enirabis la Marsh-Diablo.

Lietnanto Xerxes Alexander kirurgiale tranchis granda pomo kande Bogg e me eniris. Alexander gestis per la kapo vers sidilo, ridetis, e duris dissekar la pomo. Lu tranchis ol aden du parti, quar parti. Lu delikate poniardagis un de la quarimi ed ofris ol a me.

‘Ka pomo, sioro Kent?’

‘No, danko,’ me dicis. ‘Mea denti ne ja rieniris lia plaso.’

‘Ha, yes,’ lu dicis, feble ridetis. ‘Vua vizajo. Se me darfas questionar, quo eventis a vu?’

Me dicis, ‘Me supozas, ke vu ne kredus.’

‘Forsan me surprizus vu,’ lu dicis, ed elegante mordetis la quarimo di pomo.

Apud la pordo, Bogg movetis sua granda pedi e tuisis. Me regardetis lu. Se l’okuli di

Bogg povus parolar, li dicis: ‘Ne plu komplikez tua vivo, Kent.’

‘Kad acidente?’ Alexander dicis.

Me dicis, ‘La nura acidente es, ke me ankore vivas,’ e me kurte skisis to quo eventabis, de la kapto da Borel e Duff, ma ankore omisis mencionar Diana Marsh.

‘Danko pro ta naraco,’ Alexander dicis kande me cesis. ‘Semblas ke Jonny Floro advere odias vu, sioro Kent. Lu unesme refuzas afirmar vua alibio, pose certigas ke altri agez same.’

Me evidente aspektis surprizita, mem tra la bandaji, pro ke Alexander ridetis e dicis, ‘Me ne esas stupida, sioro Kent, nek tante rigida, ke me ne komprenas la vidpunto di altru.’ Lua vizajo e voco hardeskis. ‘Ma on ne povas explotachar me.’

‘Nulo es plu fora de mea mento,’ me dicis.

‘La distrikt-advokato vizitis me. Lu parolis pri vua vizito a lua kontoro e la kurta konverso kun la subalterno, Frank Archer. Me ja savis, ke Jonny Floro mentiis, ma me bezonis pruvo, e Frank Archer, pos persuado parolata, konfesis ke lu asistabis partio che Jonny Floro en Connecticut e ke lu ibe vidabis vu. Ta fakto preske

matematikale forprenas suspekto di ocido de vu.’

‘Ka vu faligas l’akuzo kontre me?’

‘Ne ja, sioro Kent. La kadavro di Nicholas Floro, evidente, esis en vua apartamento. Vu forsan esas komplikulo.’

‘Vu ne advere kredas lo, ka ne?’

Alexander levis la shultri ed itere mordis la pomo. Dum elegante mastikar, lu dicitis, ‘Vu naracis quale Jonny Floro e lua serverachi batis vu, ma vu ne dicitis pro quo. Ne esas posibla ke lu opinionas, ke vu mortigis lua kuzo. Unesme, me havas ula pruvi qui indikas, ke li ne bone relatis tatempe...e ne pro la kustumala disputi familial. Minaci flotacis de l’una a l’altra. Kurte, Jonny e Nicholas violentoze disputis. Esis nula amo inter li. Pluse, uli de la kunkarcerani di Nicholas Floro en Sing-Sing atestis, ke Nicholas dufoye mencionis la nomo di sua kuzo kun evidenta odio, ed unfoye o dufoye dicitis ulo pri vinkar sua kuzo pos esar liberigita.’

Me dicitis, ‘Segun lo, Jonny Floro es la maxim bona ocido-suspektito.’

‘Me tendencus konkordar, sioro Kent—ecepte pro la pekunio.’

Me eroris. Mea emoco evidente revelesis. Alexander gutur-ridis.



‘Tale me opinionis. Me supozis, ke vu esis duktita a Floro pro la pekunio.’

Bogg avaniris.

‘Me povas igar lu parolar,’ Bogg dicitis. ‘Nur du minuti, e me...’

‘No,’ Alexander bruske dicitis. ‘Ton Jonny Floro ja probis.’ Lua voco minlauteskis. ‘Esas evidenta, ke sioro Kent ne donis la dezirata informajo a Jonny Floro.’

‘Me havis nul informajo por donar,’ me dicitis. ‘Lu parolis pri pekunio. “Varmega” pekunio. Lu dicitis, ke ol koldeskabis dum kin yari.’

‘Kin yari,’ ekis Alexander. ‘Quon lo sugestas a vu?’

‘La tempo spensita da Nick Floro en karcerio.’

‘Ka yes?’

‘Do la “varmega” pekunio es ulmaniere ligita a Nick Floro.’

‘Exakte.’ Alexander kune pozis sua manui e lua regardo divenis tre fora. ‘Kelke plu longe kam kin yari ante nun, sioro Kent, esis babilo ke me esos promocata vice plura plu superiora oficiri al ofico di Polic-Komisario por la tota urbo.’

‘Me rimemoras.’

‘Ka vu rimemoras, pro quo mea kariero esis abrupte e decideme haltigita?’

‘La rapto di la kurasizita Brinkhill-furgono.’

Kolda e bitra rideto tushis la dina labii di Alexander.

‘Yes. La rapto di la kurasizita Brinkhill-furgono. Tri milion dolari en bank-bilieti di granda valoro. La kontoro dil Brinkhill-kompanio situesis en mea distrikto. Me esis la lokala komandanto inquestanta. Esis kin homi qui partoprenis la rapto. Se vu rimemoras, me facis deklaro publika. Me garantiis solvor la rapto ante un semano.’

‘La jurnalaro facis hachita karno ek vu,’ me dicis, e nun kompreneskis multa kozi.

‘Li krucagis me,’ Alexander grunis. ‘Me esis probable tro sukonfidema. Ma me havis bona kauzo, sioro Kent. Me savis qua esas un de ta kin homi. Un del testi dicis a me, ke la maskilo di un de la raptanti kelkete forglitabis, e lu vidis cikatro sur la kolo dil viro. Ta cikatro esis certa identifiko. La nomo dil viro esis Brophy. Me sequis lua traci, trovis lua celo-loko, e Brophy ne savis, ke me savis. Me opinionis, ke plu o min balde, Brody duktos me al altri o li venos a lu. Ma lore eventis l’unika posibleso ek milion, la kozo tote ne-expektita. Brophy mortis pro kordio-stroko.’

‘Restis quar homi,’ me dicis.

Alexander akute regardis me.

‘Vu savas, ka ne, sioro Kent?’

‘Nu, me konjektas,’ me dicis.

‘Parolez.’

‘La tri kerli mortigita da Nick Floro?’

‘Yes, sioro Kent. Tri konocata kriministi.

Dum ke Nick Floro esis en karceru, me tote inquestis la vivi dil tri mortigiti. Singlu havis direkta ligilo a Brophy. Me anke inquestis la pasinto di Nick Floro. Ne til plura monati ante nun me trovis la ligilo, ma ol esas provebla ligilo—Nick Floro e Brophy esabis vidita kun misterioza triesma homo—li diskutis ulo en drinkejo. Esis min kam du semani ante la rapto dil kurasizita Brinkhill-furgono. Me ne ja deskovris la nomo dil triesma homo, nur lua deskripto: alta, magra, obskura karnaciono e densa nigra hararo, nigra okuli, akuta traiti ma bonaspekta vizajo.’

‘Povus esar multa homi,’ me dicis.

‘Yes, ma nulu quan ni konocas en ca kazo.’

‘La triesma homo ne mustas relatar la kazo,’ me dicis.

‘Juste. Ma altralatero, la triesma homo povus *tote* relatar la kazo. Ma ni rivenez al rapto dil Brinkhill-furgono. Tri milion

dolari en grande valoranta bank-bilieti. Anke—mem plu importanta, segun me—du employati dil Brinkhill-kompanio esis pafita en sango-kalmeso da la kin raptanti. Me faliis pri ta tasko, sioro Kent, ma me ne oblivias ol. Me laboras pri ol dum ca kin yari. Komence, la rapto incitis eciteso universal. La Brinkhill-kompanio havis listo dil seriala numeri di omna bank-bilieti. Li esis en serio, ed omna numero komencas per la literi ABC, facile memorebla. Vasta premio esis ofrita por la kapto dil bando, anke granda premio por l’unesma “varmega” bank-bilieto transdonita al autoritatozi. Omnu en la lando esis frenezioza pri ABC e, pro ke la minim valoranta bank-bilieto esas cent dolari, esis preske neposibla disdonar la pekunio per kustumala moyeno. Ol mustas esar celita ulaloke. Mea ideo, sioro Kent, esas, ke la pekunio ankore restas celita—remarkez, mem ne un bank-bilieto aparis dum ca yari.’

Me dicis, ‘Vu supozas, ke Nick Floro mortigesis pro la pekunio, ka ne?’

‘Ton me supozas,’ dicis Alexander. ‘E pro to, on sekure rezonas, ke la misterioza triesma homo havas la pekunio.’

‘Do lu mortigis Nick Floro.’

‘Komprenende.’

‘Do vu nur bezonas deskovrar ta triesma...forsan ni devas dicar “la sisesma” homo.’

‘Me esperas,’ Alexander lente dicis, e precize enuncis omna vorto, ‘ke vu konocas ta homo.’

Me dicis, ‘Me es nur la kompatindulo kaptita en la meleo.’

‘Jonny Floro opinionas, ke vu savas ulo.’

‘Jonny Floro sizas palii.’

‘Forsan ne, sioro Kent. Esis vua atesto qua sendis Nicholas Floro aden la karcero. E samdie kande lu liberigesis, Nicholas Floro trovesis mortinta en vua apartamento. Vu konfesez, ke lo sugestas advera ligilo inter vu e...’

‘Ulu intenceme fabrikis ta ligilo.’

‘Ma pro quo?’

‘Forsan por facar to quo ya esis facita, por instigar vu e Jonny Floro sequar me vice la justa homo.

Alexander penseme konkordis per kapsigno.

‘Lo esas ya racionoza, sioro Kent. Tamen...’

‘Tamen?’

‘Me supozas, ke vu savas quante grande me deziras solvar la Brinkhill-rapto pos ta

kin yari. Me ya ofensesus pro irgo qua jenus me. Me ya ne favorus irgu qua...'

'Me komprenas, Lietnanto. Ka me darfas nun irar?'

'Nur un plusa kozo, sioro Kent. Me ne savas vua opiniono pri me. Me supozas, ke vu ne prizas me.'

'Me respektas vu,' me dicis. 'Vu es bona policisto. Pri lo personal, me ne supozas ke vu es la sorto de homo qua multe sucias pri l'opiniono di altri.'

'Me anticipas audar de vu,' Alexander dicis.

Me forturnis me, ireskis vers la pordo. Bogg stacis avan ol. Lu forpazis ye la last instanto posibla. Esis ulo en lua vizajo qua dicis, ke nulo advere chanjabis. Tale ol esez. Me falius, se subite la policisti plenigus su per amo fratral. Mea vivo ne plus esus kontenta.

## **9 ...pupeo Kristnaskala...**

Me volis trovar Diana. Me volis saveskar, pro quo Jonny Floro tante interesas pri el.

Taxio portis me al brunpetra apartamenteyo an Estala 69ma-strado. Dum ke me pagis la taxiisto, me adsupre regardis e vidis l'oldino havanta nazo falkonatra ye la fenestro—l'oldino qua lojas trans la koridoro de Diana e Sandra. El vidis ke me vidis el e tiris la kurteno. Me ridetis. Esas adminime un su-nominita gardisto di etiko en omna vicineyo.

Me acensis l'eskalero quale homo havanta vitra gambi. La narkotigivo injektita dal mediko falieskis, ma me havis siringo en mea posho e decidis injektizar me kande me trovabos obskur angulo.

Me presis la pord-klosheto dil apartamento di Diana e Sandra. La klosheto pleis sua muziko interne, ma til nun ne mea kansono. Me itere presis. Ankore nula respondo. Lore, en justa tempo, la pordo trans la koridoro apertesis e la falkonatra nazo di siorino Sunlumo aparis. El havis kateneto trans l'apertura ed apene esis sat multa spaco por ta beko. Me iris vers el ed el desligis la kateneto.

'Eli ne es che su,' el dicis, klozis la pordo e seruragis ol.

'Me deziras kunparolar vu,' me dicis.

'Esas nulo diskutebla,' el dicis.

‘Ma me nur deziras kelke questionar pri la siorini trans la koridoro.’

‘*Siorini!*’ el dicis. ‘Ba!’

‘Kande vu laste vidis li?’ me questionis.

‘Me demandas, ke vu livez,’ el superbe dicis.

‘Komprenuz, un de li o li amba forsan endanjerigasas.’

‘Bone meritita!’ el replikis. ‘Me sempre dicis, ke pekanta vivo ganas yusta premio!’

‘Ka pekanta? Quon vu volas dicar?’

‘Esez evidenta ad irgu qua vidas eli,’ el dicis. ‘Me volas dicar, irgu qua decante vivas e timas Deo. Me savas to quon eli esas —on klare komprenas lo nur pro la fardo sur elia vizaji, la vesti werita, la viri duktita ad elia apartamento. *Vu* esas un de ta viri.’

‘Me certigas da vu,’ me dicis, ‘ke me vizitis lia apartamento nur por ludar inocenta kart-ludo. Se vu apertus vua pordo...’

‘Me certe *ne* apertos ol!’

‘Me nur deziras...’

‘Se tu *ne* departos, me telefonos al policisti!’

Me ekprenis mea burso, ektiris bank-bilieto de dek dolari, esis pronta shovar ol adsub la pordo por komprar kelka



informaji, ma audis la sono dil telefonilo cifragata e decidis, ke es bona tempo livar.

Me trovis stradeto ed ibe injektizis me per un tota gramo dil narkotigivo. Me acendis sigareto e vartis til ke la poka vertijo mineskis, pose marchis til ke me trovis taxio. Me dicis al taxiisto, ke lu duktez me al Kit-Karson-Klubo.

Esis ankore tro frua por la kustumala klub-turbo kande me arivis. Esis nur kelka klienti an la drinktablo e kelka dineanti an tabli.

La Kit-Karson-Klubo esis dekorita segun modo Westal. Roti di charioti pendis an la muri, fals araneo-reti esis pozita en l'anguli dil plafono, ekmoda lampi lumizis la chambro, esis honki-tonka piano e l'altra ornivachi kustumal mem inkluzante segpulvero sur la pavimento apud la drinktablo. La drinkifisti e garsoni esis kostumizita quale bovgardisti sen chapeli. La sigaret-vendistini e l'altra employatini qua dekoris la loko weris tre granda Westala chapeli, ma preske nulo altra.

Me komendis duopla wiskio an la drinktablo e cirkume regarde serchis Sandra. La homini esis tre bona por l'okuli —ma Sandra ne esis inter eli. Me pardrinkis la duopla wiskio e signifis ad un de la

homini. El venis a me werante rideto plu granda kam la kostumo.

‘Ka vu volas sigaro?’ el dicis. ‘Ka sigareti?’

Me indikis buxo de Lucky-Strike-sigareti ed el transdonis ol. Me enposhigis la sigareti ed ofris du bank-bilieti ad el. En mea sinistra manuo esis un dolaro, en la dextra esis dek dolari.

‘Quan tu prenos?’ me dicis.

‘Ka me darfas selektar?’

‘Se tu donos la justa respondo a nur un questiono.’

‘Me ne es habila pri exameni.’

‘Nul exameno. Tu nur bezonas dicar ube me certe trovos ula persono.’

‘Me probos ta exameno.’

‘Bonege. L’unesma questiono. Ube me trovos Sandra Arliss?’

‘Tro facila,’ el dicis, e brillante ridetis ed extensis un manuo por la dek dolari.

Me lasis elua fingri sizar la dek dolari, ma ankore retenis ol.

‘Sandra,’ el dicis, ‘juas pauzo. El es en la vestizeyo. Tra ta kurteno adlatere. La duesma pordo adsinistre.’

‘Bele facite.’ Me liberigis la bank-bilieto.

Me palpebragis ye el ed iris adlatere tra la velura kurteni ed alonge streta koridoro.

Me frapetis per la fingro-artiki an la duesma pordo.

‘Vartez instante,’ Sandra dicis. ‘Me rivenos pos un minuto.’

Me apertis la pordo.

‘Ne hastez,’ me dicis, e klozis la pordo dop me.

El jacis sur basa kanapeo, weris ne tam multa kam Kleopatra werabis kande el facis mokajo de Marcus Antonius. El rekte sideskis.

‘Saluto,’ el dicis. ‘Me esis kurioza, ka me itere vidos tu.’

Me dicis, ‘Me bone savis, ke me itere vidos *tu*, ma ne expektis vidar tante multa di tu.’

El regardis su, pose me.

‘Bonvole transdonez mea chambro-robo?’ el demandis.

Me cirkume regardis, vidis nula chambro-robo.

‘Evidente me obliivis adportar ol,’ el dicis. ‘Ka to es problemo?’

‘Problemeto,’ me dicis. ‘Mea sango-presoz bezonas kalmeskar.’

Lo esis la justa dicajo. El movis sua shultri quale serpento movus sua shultri se ol havus shultri, e movis sur la kanapeo por ke esez sat multa spaco por me. Esis tri

altra sidili en la chambro, ma me fingis, ke li ne existas. Me sideskis ed el movis por ke esez nula spaco ne-okupata.

‘Quo pri tua vizajo?’ el questionis.

‘Me frapis du homi per ol.’

‘Ne kombato pri homino, me esperas.’

‘Nul kombato,’ me dicis. ‘Masakro.’

El tushis mea vizajo.

‘Tu tote bufas,’ el dicis quale se el parolas ad infanto. ‘Tu bezonas bona yunino por sorgar tu.’ El budis. ‘Me es ofensita. Pos vidir tu altranokte, me expektis ke tu vizitus me. Vice, tu e Diana foriris.’

‘Quo?’ me dicis.

‘Ne mentiez,’ el dicis, ankore budante. ‘Diana ne esis che ni dum du nokti. La lito mem ne uzesis. Tamen, me komprenas ke me enirabis tre ne-oportune, do, se tu donos granda kiso, me pardonos tu.’

El intime fitis el a me e zumis per la voco e la korpo. Me kisis el, e deskovris ke, malgre dolori e kontuzi e la narkotigivo, me es ankore maskula.

‘Mea granda privata detektivo,’ el murmuris.

Me forpulsis el. ‘Quale tu saveskis, ke me es privata detektivo?’

‘Diana dicis lo,’ el dicis pos kurta hezito.  
‘Pro quo tu tante iracoze aspektas? Ka me  
ne devas savar, ke tu es privata detektivo?’

‘Pro quo tu supozas, ke me foriris kun  
Diana?’

‘Nu, ulu foriris kun el! Me ne vidis el de  
pos ta nokto. El ne venis adheme, ula robi  
ed altra kozi es anke forprenita. Me  
questionis en la kuafeyo ube el laboras, e li  
dicis, ke el telefonabis a li por dicar, ke el es  
malada e ne laboros dum tri o quar dii.’

Me staceskis, ed el anke staceskis.

‘Quo es?’ el dicis. ‘Quo eventas, Larry?’

Me dicis, ‘Es posibla, ke Diana es  
endanjerigita.’

‘Quo? Me ne...’

‘El es mixita en ulo sen komprenar ol,’  
me dicis. ‘Omnakaze, tale me supozas. Nu.  
Dicez omno a me quon tu savas pri Diana.  
Omno.’

Elua okuli esis larje apertita. El aspektis  
timigite. El konsentis per rapida kapsigni.

‘Irge quan tu volas, Larry.’

El dicis omno savata pri Diana, ma lo ne  
esis multo. Li konoceskabis un yaro ante  
nun ye partio. Li decidabis, ke li konvenas  
l’una a l’altra e, pro ke li amba serchas  
apartamento tatempe, decidis kunpartigar  
lojeyo. La tarda labor-hori di Sandra

signifikis, ke li ne kune amuzis su, ma li restis tam amikale kam posible por du bela homini.

Me sorgeme regardis Sandra parolanta. El ne esis tro inteligenta, e nur inteligenteso facas bona mentianto. Me esis certa, ke el ne mentias.

‘Ka Diana kustumale absentesas dum multa dii?’ me questionis.

‘Nultempe antee. Komprenende, el forsan facis lo dum ke me vakancis, ma el nultempe restis altraloke—ne dum mem un nokto—segun mea savo. Fakte, me nultempe renkontris irg amikuli di el til ke el adduktis tu du nokti ante nun.’

Du nokti... Me pensis.

‘Ka tu advere supozas, ke el endanjerigas?’ Sandra questionis.

‘Me ne savas. Possible.’

El sizis mea brakio.

‘Ka me povas facar ulo, Larry?’

‘Yes,’ me dicis. ‘Donez a me la klefo di tua apartamento. Me lasos ol sub la tapiseto por tu.’

‘Quon tu facos en l’apartamento?’

‘Serchos.’

‘Serchos quo?’

‘Tote ne savas. Me tastas en obskureso serchante ulo tenebla.’

‘Ka tu opinionas, ke ulu kaptis Diana?’  
‘Es posible. Irgo es posible. Nun, ta klefo.’  
El konsentis per kapsigno, iris al burso  
sur la tualet-tablo, ektiris klefo.  
‘Lasez ta burso restar apertita,’ me dicis.  
El questionante regardis me. Me  
transdonis kinadek dolari ad el.  
‘Por quo?’ el questionis.  
‘Lokacez hotel-chambro canokte. Morge  
kontaktez me. Yen mea karto, l’adresi e  
telefon-numeri por mea kontoro e hemo.’  
Me shovis la pekunio e karto aden elua  
burso. El tremis.  
‘Tu timigas me,’ el dicis.  
Me embracis el ed el presis su a me.  
‘Vice irar ad hotelo,’ el dicis, ‘forsan me  
devas...’  
‘No, karino. Hotelo. Ni ludos altratempe.’  
‘Me esos en la Majestik-hotelo. Me lojigis  
me ibe kelkafoye e li konocas me. Ne  
obliviez, Larry. La Majestik-hotelo. An  
41ma-strado e Sepesma-avenuo.’  
‘Me rimemoros.’  
‘Ne vartez tro longe,’ el dicis. ‘Tu savas  
quale interesto augmentesas kande on  
sparas e sparas. Tu forsan ne esos kapabla  
aceptar tante multa.’  
‘Me spensos ol quale ebria maristo.’  
‘Ne *ebria* maristo,’ el dicis. ‘Sobra, ka ne?’

‘Kolde sobra,’ me promisis.

El kelkete frunsis la fronto.

‘Ka se tu trovos Diana e...nu, ka se el volos durar to quon vi komencis?’

Me regardis el de pedi til kapo.

‘Ka tu havas nula su-konfido, Sandra? Lasez kandelo brilar en la fenestro. Me ne savas kande—ma la tempo venos kande me extingos ta flamo.’

El ridetis ed itere tremis, ma nun ne pro timo.

‘Me expektos tu, Larry. Me tenos tu, maxim forte.’

El itere tremis ed apertis sua mola boko e mordis per sua blanka denti ye la aero. Mea sango kuris quale kavalrio alonge mea dorso.

Me dicis, ‘Me mustas irar ante ke me oblivias, ke me ne standas bone por gimnastiko.’

Me iris vers la pordo ed el ireskis kun me, ma me levis un manuo kom halto-signal. El haltis, ma ne la tota korpo, ed olta esis delectanta vidajo, mem a mea injektizita e fatigita okuli. Me apertis la pordo e sendis kiso ad el.

‘Vartez instante, Larry,’ el subite dicis.

‘Ka yes?’



‘Forsan es nulo, ma me jus rimemoris ulo pri Diana.’

‘Quo?’

‘Nu, kelkafoye kande el ne asistis, esis telefon-advoki por el, sempre del sama loko —la Paramount-gareyo. Voco di viro demandis el, ma kande me dicis ke el ne es che ni, la viro quik akrochis l’askoltilo.’

‘Kad el recevis irga telefon-advoki del Paramount-gareyo kande tu asistis?’ me questionis.

‘Nu, me ne savas. Irgekande ni esis kune en la chambro, Diana sempre sucesis unesme atingar la telefonilo. Ulfoye la telefon-advoki esis por me, ma se por el, el sempre parolis sen mencionar la nomo dil altru. Me rimemoras pro ke, nu, me konfesas, me es kurioza. Me juas savar to quo eventas.’

‘Forsan es fortuneza ke tu es kuriozino,’ me dicis. ‘Diana nultempe mencionis a tu qua ta altru esas?’

‘Nultempe. El esis sempre celema pri tala kozi. Me unesme supozis, ke el es pudoroza. Ma plu tarde me kuriozeskis. Tu komprenas...esis to quon me ne povis komprenar. Me dicis a me, ke ol ne importas, nur telefon-advoki personal quin el preferas ne diskutar, sat bone, ma venas

dubiteto e...' El ridetis. 'Me ne es racionoz, ka ne, Larry?'

'Me ne savas, karino. Ulfoye on audas ulo semblante neracionoza, ma plu tarde on komprenas.'

'Nun *tu* ne es racionoz.'

'Ne mem a me,' me konfesis. 'Ma dicez, ka tu esforcis sekrete ganar informo de Diana pri ta telefon-advoki?'

'Ho yes. Me es homino. Homino prizas savar pri l'amikini. Komprenende, me esforcis esar taktoza. Me uzis psikologio—me nedirete exploris.'

'Quale el kondutis kande tu esforcis saveskar pri la telefon-advoki?'

'Nu, el esis polita, certe, ma el esis quale stono.'

'Ka tu ultempe direte questionis, kad el konocas irgu del Paramount-gareyo?'

Sandra aspektis tote hororigita.

'Ma tote ne! On nultempe direte questionas kande on volas saveskar pri l'amoranti di homino.'

'Me rimemoros to.' Me havis nul altra questioni. Sandra regardegis me. Subite el ridetis ed elua vizajo divenis mola ed anjelatra—ma celis diableto. Ni regardegis l'una l'altra. El abasis sua okuli e regardis su. Rapide el adsupre regardis e remarkis,

ke me regardabis samdirecione—ed anke remarkis la deziro en mea okuli. El pozis sua manui sur la tayo, lasis li lente glitar adinfre, shancelante dansis. El esis brilanta pupeo Kristnaskal, pronta dicar “papa” ye la justa tusho.

‘Longa tempo,’ me dicis.

‘Longa tempo til quo?’

‘Kristnasko.’

‘Quon to signifikas, Larry?’

‘Signifikas, ke me mustas forirar.’

El budis. ‘Ka tu mustas quik irar?’

‘Alimentez ta fairo, karino,’ me dicis.

‘Til ardoro,’ el dicis. ‘Tu vidos ol de Atlantik-urbo dum nebuloza nokto.’

‘Me spektos.’

‘Rimemorez, karulo, la Majestik-hotelo.’

Me afirmis per kapsigno, rapide foriris alonge la koridoro, pro ke, se el vokus mea nomo, mea volo ne tolerus plusa batado. Me komendis nova drinkajo ye la drinktablo dil Kit-Karson-Klubo, pensis pri mea nexta ago. La nura Paramount-gareyo konocita esas an Triesma-avenuo, adnorde. Me vidis la sigaret-vendistino proximeskar, ekprenis mi-dolaro.

‘Kapteze,’ me dicis, e jetis la moneto-peco.

El habile kaptis ol.

‘Ka plusa Lucky-Strike-sigareti?’

‘No. Ma tu aspektas quale Damo Fortuno.  
Dicez quale ol falis, la kapo o dorso supre.’

El regardis la moneto-peco.

‘Dorso.’

‘Do me iros al apartamento. Danko,  
karo.’

‘Ca mi-dolaro,’ el amikale dicis, ‘kompros  
bona konsilo, se vu askoltus.’

‘Me sempre serchas bona vorti,’ me dicis.  
‘Ma rapide, ka yes?’

‘Oke. Pro quo tu ne mariajas tu—o, se tu  
*ja* mariajis tu, pro quo tu ne sideskas en  
bona komfortoza berjero kun pipo e  
pantofli?’

Me ridis.

‘Ca bandaji sur mea vizajo, karo, ne venis  
de furianta spozulo. Ma danko por la bona  
vorti.’

‘Sempre komprebla,’ el dicis.

New-York-urbo, me pensis ekirante la  
Kit-Karson-Klubo, es bonega loko. Omno  
kustas ecepte konsilo. Ma konsilo gratuita  
esas sempre por to quon on ne volas.

La pordisto dil Klubo siflis por taxio qua  
vehigis me al strado dop l’apartamenteyo  
ube Diana e Sandra kune lojis. Pos promeno  
alonge stradeto, salto trans ligna fenco, ed  
uzo di generala klefo an dopa pordo, me

esis en l'edificio sen esar remarkita da ta falkonatra gardistino dil etiko publika.

Me lente klimis l'eskalero, sorgeme, e sucesis atingar l'apartamento-pordo sen produktar plu kam du stridi. Me ektiris la klefo di Sandra, nelaute klefapertis, ed eniris. La chambro esis plu obskur kam l'internajo di posho di ministro. Me ne havis posh-lumizilo, e sigaret-acendilo es neutil por traserchar, do me tastis ed enswichis du lampi.

Esis du vest-kabineti. L'unesma esis plena. Me rikonocis la robo werita da Sandra kande ni unesme renkontrabis l'una l'altra, decidis, ke ico es elua kabineto, apertis l'altra. Ta duesma kabineto esis nur mi-plena. Me vidis la nigra robo werita da Diana ye la partio che Jonny Floro. Esis kelka buxi ed anciena valizo sur la tabulo. Li omna esis vakua. Me traserchis la poshi dil manteli, trovis nulo ultre ancien etiketo por lavisto.

Me komencis traserchar la tirkesti dil tualetto-tablo. Me ne savis quon me serchas. Me nur esperis trovar ulo quo duktos me a Diana. Me trovis nur ta ordinara kozi quin on expektas trovar en la tualetto-tablo di homino, til ke me deskovris la burso ek serpento-pelo. To ipsa ne esis stranja—ol

esis burso di homino. Ma en un del klapi esis flaveskanta komerc-karto. Karto donita a klienti da la Paramount-gareyo, an Triesma-avenuo proxim 87ma-strado. La karto deklaris: Apertita a klienti 24 hori omnadie. Omnia Repari e Labori. Satisfaco Garantiata.

Anke telefon-numero. Me rimemoris, komprenende, ke Sandra respondizis la telefono plurfoye kande Diana ne asistis—e la telefon-advoki venabis del Paramount-gareyo.

Me cifragis la numero. La telefonilo zumis dufoye, kliktis kande l'askoltilo esis levita.

'Saluto,' me dicis. 'Ka la Paramount-gareyo?'

Esis pauzo. Pose: 'Numero ereroza,' dicis voco di homino. E la telefonilo kliktis.

Me akrochis l'askoltilo, tiris la telefono a me. Cafoye me certigis, ke me pozis mea indik-fingro en la justa trui dil cifro-plako, ed itere cifragis la numero dil Paramount-gareyo. Esis klikteto, lore l'altra telefonilo zumeskis. Ol zumis e zumis plurfoye ante ke me pulsas la butoni ed itere cifragis. Itere me audis la zumo, zumo, zumo, e nulo altra. La triesma foyo pruvas, do me itere cifragis, ma itere esis nula respondo.

Me kompletigis trasercho dil chambro, trovis nulo, extingis la lampi ed iris al pordo. Me apertis la pordo, ekpazis aden la koridoro, klozeskis la pordo dop me...

Probable esis instinto, pro ke me ne rimemoras audir o vidir irgo—ma me saltis adlatere, tordis me kontre la restriktio di mea bandajizita korpo, e flexis mea genui.

Me vidis flagro di stalo, lore la pugno qua tenis la kultelo martelagis mea kapo e mea genui krulis e me frapis la pavimento per mea flanko. Me rulis, supozante ke la kerlo itere poniardagas ye me, e rulante me tiris mea .38-pistolo de la pistoluyo.

Ma la kerlo havanta kultelo decidabis ne restar por nova probo perforar me. Me vidis la suprajo di lua kapo dum ke lu hastis adinfre per l'eskalero. Ante ke me apuntis mea pafilo, esis tro tarda por facar irgo ecepte partigar lua grasoza hararo. Me staceskis por persequar lu, ma mea dextra gambo refuzis laborar kun la sinistra e me ganis kelka spliti del pavimento en la ventro pro ne-intencita plunjo.

Pordi apertesis e ecitita voci questionanta sonis. Me adsupre regardis e vidis la falkonatra damo ye elua pordo. El kriachis ed indikis me.

‘Advokez la policisti! Advokez la policisti!’

Kalvulo en subkamizo venis vers me dum ke me staceskis, ma vidis mea pafilo e retroe hastis aden sua chambro, bruisoze klozis la pordo. Falkon-nazo retretis al santuario di sua observeyo e me esis sola, ma ne dubitis, ke multa fingri turnas multa cifro-plaki.

Me decensis l’eskalero, uzis la pasamano dil balustro por suportar me. Kande me atingabis la strado, me povis vidar nur automobilo rapidege zumar cirkum stradangulo. Flava berlino.

Homi kriis de fenestri, do me mustis trairar stradeti til sekura loko por advokar taxio. Me dicis, ke la taxiisto vehigez me a Triesma-avenuo ye 87ma-strado.

## **10 ...le nuda e le mortinta...**

Esis chipa restorerio trans la strado del Paramount-gareyo. Me eniris ol e komendis taso de kafeo. Du yunuli havanta longa, obskura, sordida harari e streta pantaloni



stacis apud la muzik-mashino, klakigis la fingri segun la senmelodia bruiso. Homino aspektanta fatigite e weramta pluvmantelo manjis supo an la vendotablo. Le vendisto aspektis tam enoyante kam posible dum ke lu varsis mea kafeo del granda urno.

La Paramount-gareyo esis senluma. Esis grand areo apud ol en qua esis dekedui de automobili.

La vendisto pozis la kafeo avan me. Me tiris dolaro de mea posho.

‘Kad altro?’ lu dicis.

‘Nur to.’

Lu extensis un manuo por prenar la dolaro, ma me retrotiris ol.

‘Nul ludi, me pregas,’ la kerlo repugnate dicis. ‘Me ne havas tal humoro.’

‘Me volas saveskar ulo pri la gareyo trans la strado.’

‘Me savas nulo pri ol,’ lu dicis.

‘Tu devas savar ulo. Ol es ibe trans la strado.’

‘Oke, amiko,’ lu dicis, rezigninta. ‘Quon vu volas saveskar? Quale me dicis, me savas nulo, ma se ol joyigos vu, questionezez.’

‘Ol es klozita,’ me dicis. ‘Ma li reklamas esar apertita 24 hori omnadie.’

Lu regardetis tra la stal-vetrino.

‘Ya es klozita,’ lu dicis. ‘Stranje. Es l’unesma foyo ke me vidis la Paramount klozita nokte de pos ke me laboras hike, e to es dum kin monati.’

‘Quon tu savas pri ti qui laboras ibe?’

Lua okuli streteskis. ‘Ka tu es policisto?’

‘Nu, yes.’

‘Montrez tua insigno e dokumenti, se tu es policisto.’

‘Me es privata,’ me dicis.

Lu subite extensis la manuo e sizis la dolaro de me.

‘Omno quon tu ganos de me, amiko, es la nonadek centimi debita pro la kafeo.’

Lu turnis su, frapetis la kaseyo, enpozis la bank-bilieto e kontis nonadek centimi.

‘Retenez ol,’ me dicis.

Ma lu bruisoze pozis la moneto-peci adsur la vendotablo.

‘Nonadek centimi kompras nulo de me, amiko.’

‘Quanta por informajo?’

‘Me havas nul informajo por donar. Me nur savas, ke uli de ta kerli del Paramount venas adhike por kafeo e sandwichi.’

‘Parolez pri li,’ me dicis, ‘e tu ganos kin dolari. Me ne volas informo personal, nur nomi e deskripti.’

‘Ne de me, amiko. Quale me savas, ke tu ne serchas homo por ke tu frapetez lu per proceso-sumno od ulo simila? Forsan tu laboras por deb-agenterio. Nule, amiko. Privata detektivo ganas nulo de me. Sen privata detektivo, mea olima spozino ne ganabus un centimo di pensiono alimental. Do...’

Lu havis frenezioza aspekto, do me quik ekiris, e livis la nonadek centimi sur la vendotablo.

Me kelke fore marchis alonge la trotuaro ante transirar la strado. Esis nealta lignafenco qua bordizis l’una latero e dopajo dil garey-areo. Me transpazis la fenco. L’automobili, me vidis, havis preci piktita sur la fenestri; singlu de li ecepte un. L’una automobilo nemarkizita esis flava berlino. Me tushis la kapoto. Varma.

Me lente ektiris la .38-pistolo e lente marchis trans la cindrizita pavarro. Dop l’auto, forsan, es la kerlo qua esforcis poniardagar me. L’odoro di danjero igis me obliviar la rigideso di mea bandajizita korpo. Me esis pronta plunjar, pafar, saltar, frapar, pedfrapar, o quik haltar.

Tandem me trapasabis la areo e stacis avan la gareyo. Esis grandega estal-vetrino. Lumo del strado lumizis skribtablo, plura

sidili, tabuli plena de oleo-bidoni e parti di automobili. La avana pordo havis raptospruva seruro, do me iris cirkum l'edifico e trovis acesora pordo. Me probis ol. Klefklozita. Ma mea generala klefo rapide apertis ol. Me vartis dum plura minuti. Me supozis, ke me audis pulsanta sono de interne. Me forte askoltis. Sendubite. Konstanta pulsado. Forsan de ul mashino— aer-frigorizilo od ulo simila.

Me lente turnis la pord-butono, profunde inhalis, enpulsis la pordo e plunjis al pavimento, la pafilo tenita pronta por pafar.

Ma nulo eventis. Esis forta odoro di uzita motor-oleo; la planko-sulo esis trempita per ol. Me esis en mikra chambro. Me vidis la silueti di plura buxi, ula oleo-bareli. Febla lumo venis tra fenestreto e revelis altra pordo.

La pulsado nun esis plu lauta e semblis venar de ultre l'interna pordo. Me staceskis ma iris cirkum la bareli por certigar, ke nulu vartas kun kultelo—e, certa ke nulu povas asaltar de dop me, iris al pordo. Stacante fore adlatere, an la muro, me extensis mea manuo, tenis la pord-butono, lente turnis ol. Ol facile turnesis. Me forte pulsis. La pordo movis adinterne, ma me restis an la muro. La pordo iris til tri-

quarimi dil disto, stridis, haltis. Me forte presis me an la muro, expektis preske irgo.

Nulo eventis, ecepte ke la pulso-bruismo nun esis sat proxima por ke me rikonocez, ke ol ne es facita da mashino. Me ankore vartis. Du minuti pasis. Esis ligna buxo proxima a me. Me levis ol per mea libera manuo e jetis ol tra l'apertita pordo. La buxo saltetis trans la chambro, frapis ulo solida, forsaltis e haltis.

Ankore nulo...ma me restis e vartis. Nun la pulsado esis tre lauta e la ritmo plurapideskis. Me anke supozis, ke me audis sufokata soni de ula guturo. Me vartis dum plura plusa pulsi e tandem saltis al apertita pordo, pafilo pronta, fingro tensata an la destensilo, ma la nura skopo pafebla esis la blotisanta formo di homino sur la pavimento. La pulso-soni esabis elua pedi frapanta la planki.

Mea okuli nun adaptis su a la febla lumo e me povis vidar, ke la homino e me esis sola en la chambro. Me prenis la pafilo en mea sinistra manuo e tastis an la muro til ke me trovis swichilo. Me kliktigis ol e la chambro esis brilante lumizita.

Rapida cirkumregardo. Esis koquey-tablo ed ula sidili, armoro, eviero, mikra gas-

furnelo, frigorizilo. Me iris al formo sur la planko-sulo.

La granda e timigit okuli di Diana Marsh regardegis me.

El esis ligita e boko-stopita. El facis bruisi del guturo e komencis strangulesar. Me genupozis apud el.

‘Es bona,’ me susuris. ‘Restez kalma. Es bona. Me desligos tu. Tu balde esos libera.’

Me trovis akuta kultelo en un de la tirkesti ed uzis ol por tranchar la kordi, pose la tuko sur la boko. Oleoza shifono esis en elua boko. Me ektiris ol ed el barbuliante sputis.

‘Kalmeskez,’ me dicis.

El pluse barbuliis, pose anhelis, ‘Larry, Larry, Larry...’ ed extensis la brakio por me.

Ma me ja staceskis ed askoltis probante audar nova soni, vartis irga movo del altra chambro.

‘Es bona,’ el dicis. El itere barbuliis, pluse dicis, ‘Nulo suciinda, Larry. Ho, me tante joyas ke tu venis. Me supozis, ke esis lu qua retrovenas.’

‘Ka retrovenas?’

‘Lu foriris. Lu dicis, ke lu ne retrovenos, ma me esis tre timigita pro audar bruisi. Timigita, ma samtempe me esperis. Me tote

ne esperis ke esos tu.’ El tacis. ‘Tua vizajo, Larry. Quo eventis...?’

‘Obliviez mea vizajo. Dicez qua facis tale a tu.’

‘Me nultempe vidabis lu. Lu portis me adibe. Hiere lu questionis me dum hori, pose ligis e boko-stopis me. Camatine lu itere questionis me. Lu prenis la boko-stopilo de mea boko por questionar me, ma ne desligis me.’

‘Quon lu volas saveskar?’

‘Pri *tu*, Larry. Me ne komprenis to quon lu volis saveskar. Ulo pri pekunio. Lu mencionis Jonny Floro e Nick Floro. Kande me dicis, ke me savas nulo, lu ne kredis me.’ Elua fauco konvulsis. ‘Larry, me volas vomar.’

‘Restez forta adminime kelkatempe,’ me dicis. ‘Es tre importanta, Diana. Esas kozi quin me mustas saveskar.’

‘Bone, Larry, me esforcos. Ma ka tu ne duktos me adheme? Od a tua apartamento? Ad irga loko, nur por esar for ca horrorinda loko.’

Me dicis, ‘Ico es la loko quan me *ne* volas livar. Komprenuz, me havas ideo ke tri milion dolari es celita en ica gareyo.’

‘Tri milion dolari...la homo qua kaptis me mencionis tri milion dolari, en grande valoranta bank-bilieti...’

‘Parolez,’ me dicis.

‘Evidente esas to quon lu portis aden sua automobilo kande lu livis,’ el dicis. ‘La pekunio. Il prenis ula paketi kovrita per vaxo-telo de ta armoro, pose me audis auto forveturirar.’

‘Kande?’

‘Me...me ne es certa, Larry, me ne savas la tempo. Ma esis longe ante ke tu venis, me es sat certa.’

Me dicis, ‘Lu foriris, ma lu retrovenis, ka ne?’

‘Me...me supozas, no, Larry. Me ne supozas, ke lu retrovenis.” El stuporigite agitis la kapo. ‘Ma me ne es certa. Pos to quo eventis, me ne es certa pri irgo.’

‘Tu subisis mala tempo,’ me milde dicis.

‘Bonvole duktez me de hike, Larry. Ni irez al policisti e dicez to quo eventis. Esas ya afero por policisti, ka ne? Mem trans to quon me subisis...’

‘Esas ya afero por policisti.’

‘Do...’

‘Yes,’ me dicis. ‘Kontaktar la policisti es bon ideo. Ma ni facos lo rapide. Ni telefonos.’



‘Tu ne povas telefonar de hike,’ el dicis, e regardis ultre me.

Me regardis adube el regardis telefonilo an la muro.

‘Lu tranchis la kablo ante irar,’ el dicis.

La kablo al telefon-buxo esis tranchita. Me iris al telefonilo, regardis la numero sur la cifro-plako. Ol esis la sama numero kam olta sur la karto dil Paramount-gareyo. Me itere exploris la telefonilo. Ol esis certe ne acesora, la kablo de ol iras direte al buxo.

‘Nu,’ me dicis.

El nun stacis, regardis me per okuli perplexa.

‘Yen, la fino,’ me dicis.

‘Me ne komprenas, Larry.’

‘Tu eroris, karino.’

‘Pro quo...pro quo tu dicas lo? Larry, quo esas?’

Me dicis, ‘Me cifragis ca numero quaradek minuti ante nun. L’unesmafoye, homino respondizis e dicis, ke me erorabis. Me probis plusa tri foyi, ma nulu respondizis. Nur konstanta zumo.’

‘Me ne komprenas to quon vu volas dicar, Larry.’

‘Se la kerlo tranchabus la kablo, la telefonilo ne zumabus. Tu dicis, ke lu foriris

longe ante ke me arivis, do lu evidente tranchis la kablo longe ante ke me venis.'

El humidigis sua labii e dicis nulo.

'Tu respondizis l'unesmafoye, ka ne? Tu audis mea voco, panikis, murmuris ulo pri eroro, ed akrochis ol.'

'Larry...'

Me duris. 'Pos ke tu akrochis l'askoltilo, tu rapide e serioze pensis. Tu pensis, pro quo me cifragis ca numero? Lore tu komprenis, ke me trovabis la numero en tua apartamento, do tu sendis tua amikulo adibe por explorar. Lu audis me en l'apartamento, prontigis sua kultelo, vartis me apud la pordo. Kande lu faliis, lu retrovenis direte adhike. Me savas ke lu direte venis, pro ke me vidis flava berlino fugar del apartamenteyo an 61ma-strado. Me vidis la sama flava berlino en la areo infre.'

'Es mili de flava berlino,' el dicis.

'La motoro ankore esis varma.'

'Es tre perplexiganta,' el dicis, e furioze agitis sua kapo. 'Me ne komprenas pro quo tu tale denuncas me, Larry.'

'Me konfesas,' me dicis, 'ke es facila.'

'Irge quan tu pensas, Larry, ol es nejusta. Me es kaptito hike. Me esis ligita e bokostopita dum du dii.'

‘Do pro quo tua ped-koli e karpi ne montras la marki dil kordi?’

El regardis sua karpi, e la vizajo chanjis.

‘Anke,’ me dicis, ‘tua labio-fardo aspektas tre bone por homino boko-stopita dum du dii. Fakte, me parius ke ta labio-fardo esis rinovigita ne plu kam du hori ante nun.’

El forturnis su.

‘Ne probez plusa mentio,’ me dicis. ‘Me quik destruktos ol.’

El turnis su por affrontar me e nun ridetis.

‘Me devis fidir a mea intuico, Larry. Mea interna voco iterante dicis, ke tu ne esos bona dupo.’

‘Do pro quo facar lo? Pro quo ne uzar ul altra folo?’

‘Nu, tu tante konvenis por ni, Larry.’

‘Ka ni?’

‘Carlos e me.’

‘Ha, Carlos es la kerlo qua esforcis poniardagar me, ka ne?’

‘Yes.’

‘E lu es la kerlo qua poniardagis Nick Floro.’

‘Yes.’

‘Atencez. Me deskriptos ta Carlos por tu. Lu havas densa, nigra hararo e nigra okuli. Lu havas akuta traiti, magra korpo. Segun

ta homini qui prizas la Hispana sorto, lu es belaspekta.’

‘Tre, tre bone,’ el dicis.

‘Lietnanto Xerxes Alexander esos tre felica havar ca Carlos en sua manui,’ me dicis. ‘La lietnanto longatempe serchis Carlos.’

El ridetis quale se el havas tote nula sucio.

‘La lietnanto ne kaptos Carlos. E lu anke ne trovos la pekunio. Li amba es nun tre fora.’

‘Me ne kredas lo,’ me dicis.

El ridetis.

‘Pro flava berlino havanta varma motoro? Carlos komprenis ke tu vidis l’auto, do lu uzis altra.’

‘Ka lu livis tu por punisesar?’

‘Ka punisesar? Ho, tu tante eroras, Larry. Tu havas nur tua parto dil historio. Ante ke la policisti arivos, me havos historio qua sucesos. Esos tua vorto kontre la mea...e me es plu bela kam tu, Larry.’

‘Yes, forsan tu ya eskapos,’ me dicis. ‘Me sucios pri lo plu tarde. Nun me ankore ne komprenas kelka kozi. Exemple, quale ni renkontris l’una l’altra.’

‘Tre simpla, Larry. Me deskovris, ke Jonny Floro invitabis tu.’

‘Quale?’

‘Me lernis del moyeni di Jonny Floro ipsa. Lu havas agenti ed amiki en la policistaro ed inter politikisti. Ni—Carlos e me—trovis un de la korpo-gardisti di Floro. To kustis a ni kinadek mil dolari, ma tote valoris. Omnakaze, kande ta homo savigis da ni ke tu iros adche Jonny Floro en Connecticut, Carlos vehigis me adibe taposdimeze. Me vartis til ke tu arivis. Dum ke tu disputis kun ta gardo-hundo Borel, me reptis tra la pordego ed aden la gardeno. Me vidis omno tra la pord-fenestro. Kande me vidis tu venar al gardeno pos poka konverso kun Floro, me iris al balno-baseno e pleis mea rolo.’

‘Esis tre bona pleo,’ me dicis. ‘Precipue l’unesma akto.’

‘Me havas bona formo, ka ne?’ el varme dicis. ‘Dicez, ke me havas bona formo, Larry.’

Elua okuli brilis ed el moveskis vers me, la hanchi provokante rulis. El lacerabis la kolumo di sua robo por suportar la mentio pri ligo e boko-stopu, la lacero esis profunda, revelis elua oreo pelo.

‘Ne tro proxime,’ me dicis, e levis la pafilo.

El haltis e ridis.

‘Tu certe ne pafus me, Larry.’

‘Forsan ne, karino. Forsan me nur frapos trans ta bela maxilo per la tubo di ca pafilo.’

El kelkete paleskis, ma rekuperis sua kalmeso.

‘Me es kurioza, ka tu advere facus lo,’ el dicis.

‘Nur un moyeno saveskar.’

‘Tu advere prizis me,’ el dicis. ‘Homino savas. Tu deziris me...quale me tun deziris.’

‘Tu deziris nur dupo, karino.’

‘Komence, Larry. Ma pose tu incitis ulo en me. Me multe pensis pri ta ulo, Larry.’

‘Ka tu tale pensis kande tu sendis Carlos a me kun lua kultelo?’

‘Ne iracez, Larry. Me koaktesis facar lo. Quon tu facus, se tu esus me?’

‘Ton me nultempe deskovros, karino. Me ne expektas esar en tala stando.’

Elua manuo iris al lacero en la robo. El sizis la stofo e tiris. Me askoltis la lacero-sono. El itere tiris, genupozis, lastafoye laceris, sukusis sua shultri, e la robo falis ad elua pedi kande el staceskis.

‘Ka ni ne povas obliviar omno nun, Larry? Es stranja mondo extere. Reala junglo. Ma tu e me es sola hike. Duadek minute, cirkume, de nun, od hori, ni

rieniros la reala mondo. Ma nun, kurtatempe, Larry...me pregas, Larry.'

Ho, el esis bona. El esis tota muliero, ma havis la luro di inocentino. El esis championo, ica homino. Delilah, Kleopatra, la Borgia-dami—ti omna esis del duesma rango.

'Ho, Larry...me pregas...'

'Plu tarde,' me dicis. 'Nun, plusa parolado, ka ne?'

'Bonvole hastez, Larry.' El profunde inhalis, quo plubonigis elua formo ed incitis mea sango. 'Nu, Larry...demandez to quon tu volas saveskar. Ni rapide kompletigez l'inquesto.' Nun elua voco esis basa ed ardoroza. La vorti rapide ed avide ekvenis. 'Me sempre pensis pri tu e me en l'apartamento, kande Sandra eniris...me sempre esforcis pasar trans ta instanto en mea mento...Ho, quale ol afektas me, Larry!'

Me dicis, 'Pri nia renkontro. Quon tu facabus se ta telefon-advoko ne fortirabus Jonny Floro e me ne enirabus la gardeno por vartar?'

'Me trovabus altra moyeno renkontrar tu,' el dicis.

Me dicis, ‘Pro quo tu e Carlos ne livis kun la pekunio tam balde kam tu mortigis Nick Floro?’

‘Ni mustis vartar,’ el dicis. ‘La kapitano dil navo esis pronta forportar ni a sud-Amerika, senquestiona, ma lu esis poltrono. Ni trovis, ke ne esas altra navo dum preske un tota semano...’

‘Do tu decidis mortigar Nick Floro talmaniere por ke la policisti e Jonny Floro sequus fals odoro.’

‘Juste, Larry. Tu esis ta homo qua enkarcerigis Nick Floro, do ni decidis, ke tu es l’ideala dupo. Carlos aranjis renkontrar Nick pos ke lu esis liberigita de Sing-Sing. Lu duktis Nick a tua apartamento pos ruptir la seruro. Nick, komprenende, ne savis, ke tu ibe lojis.’

‘Me translojis plurfoye pos ke Nick enkarcerigesis,’ me dicis.

‘E Carlos mortigis Nick. Bone facita. Mea tasko esis retenar tu kaze ke Carlos bezonas plusa tempo kam ni expektis.’

‘Ma tu faliis.’

El levis sua shultri.

‘Tu dicis, ke tu amoros me,’ el susuris. ‘Tu promisis. Ne faliez, Larry, karulo. Prenez me, mea karulo, prenez me.’



El prenis frapo trans la vizajo per mea sinistra manuo. El kriachis pro doloro e surprizo. El inklinis su, la amba manui an elua vizajo.

‘Carlos e Nick esis la lasta du transvivanti di la Brinkhill-bandacho. La pekunio esis varmega, do Carlos mustis vartar. Lu konoceskis tu dum vartar. Jonny Floro ulmaniere deskovris la rolo di Nick en la Brinkhill-rapto, pensis, pro ke Nick mortigabis l’altra tri, ke la pekunio esis nur por Nick, e Jonny volis kunpartigar ol. Nick dicis lo a Carlos, e tatempe vi projetis. Carlos mustas mortigar Nick por havar la pekunio. Se lu eskapus dum ke Nick es enkarcerigita, Nick e Jonny, mem ul policisti, sequus lu. Fakte, Carlos ne ja esis suspektita, ma lu mustas mortigar Nick por restar sekura.’

To quon me dicis esis divaganta ed evidenta, ma me mustas durar parolar, incitar me, pro ke la dolori retrovenas e me vertijeskas.

Diana kreis la fino. El esforcis prenar la pafilo ek mea manuo, do me itere frapis el, plu forte.

‘Mortigez la bastardo!’ el kriachis.  
‘Mortigez, Carlos, mortigez!’

Me audis klikto, turnis me, vidis la pordi dil armoro apertesar. Me ne ja vidis la homo, ma ne vartis introdukto. Me pafis sisfoye tra la pordi dil armoro. Diana kriachis.

‘Carlos! Carlos, mea amoranto!’

Carlos forsan esabis olime bela, ma du kugli chanjabis ta bela vizajo.

Subite Diana stranje taceskis.

‘No,’ el singlutis. ‘No...no...no...’

‘Tu devas nun lakrimifar,’ me dicis. ‘La policisti ne grantos okazono a tu por humidigar lua tombo.’

El turnis su vers me. Elua vizajo konvulsis. La supra labio tordesis, ed el skrachis mea vizajo per sua ungli. Me pazis adlatere, pozis mea manuo an elua dorso, shovis. El shokis l’armoro, falis adsur la kadavro di Carlos. Lore el ploreskis.’

\*

Kelka hori plu tarde, kande omno kompletigesis ecepte kontar la pekunio del Brinkhill-rapto, me stacis sur la trotuaro exter la Majestik-hotelo. Me regardis adsupre. Omna fenestri esis obskura ecepte un, ye la kinesma etajo, en qua granda kandelo brilante brulas. Me pagis al kerlo

an la gicheto dek dolari por ke lu obliviez  
ke lu vidabis me, ed acensis per elevatorio.

Ye dimezo, la kandelo ankore brulis, ma  
me ne havis sat multa forteso suflante  
extingar ol.

Nek Sandra.

FINO

